

کیرالا ریڈر

اردو

بازہویں جماعت

**Kerala Reader  
URDU  
Standard  
XII**



**GOVERNMENT OF KERALA  
DEPARTMENT OF EDUCATION**

*Prepared by*

State Council of Educational Research and Training (SCERT) Kerala  
2015

## قومی ترانہ

جن گن من ادھی نا یک جیہے ہے  
بھارت بھاگیہ ودھاتا  
پنجاب سندھ گجرات مراٹھا  
دراؤڑ اتلک بیگا  
وندھیہ ہماچل یمنا گنگا  
اچھل جل دھی ترزا  
توا شبھ نامے جاگے  
توا شبھ آش مانگے  
گاہے توا جیا گا تھا  
جن گن منگل دایک جئے ہے  
بھارت بھاگیہ ودھاتا  
جیہے ہے جیہے ہے جیہے ہے  
جیہے جیہے جیہے جیہے ہے!

## عہد نامہ

ہندوستان میرا وطن ہے۔ تمام ہندوستانی میرے بھائی اور بہن ہیں۔ میں اپنے ملک سے محبت کرتا ہوں اور مجھے اس کے متنوع اور بیش بہادرثے پر فخر ہے۔ میں ہمیشہ اس کے شایانِ شان بننے کی کوشش کروں گا۔ میں اپنے والدین، اساتذہ اور بزرگوں کا ادب کروں گا اور ہر ایک کے ساتھ خوش خلقی سے پیش آؤں گا۔ میں اپنے ملک اور لوگوں سے عقیدت کا عہد کرتا ہوں، ان کی بھلائی اور خوش حالی میں میری خوشی مضر ہے۔

---

### Prepared by:

State Council of Educational Research & Training (SCERT)

Poojappura, Thiruvananthapuram-12, Kerala

E-mail: scertkerala@gmail.com

©

Government of Kerala

Department of Education

## پیارے دوستو!

بارہویں جماعت کی درسی کتاب کیرالا ریڈر اردو  
آپ کے ہاتھ میں ہے۔ آپ کو یہ بتاتے ہوئے بہت خوشی  
محسوس ہو رہی ہے کہ اس کتاب میں آپ کی دلچسپی کی بہت  
ساری چیزیں موجود ہیں۔ مشہور شعرا کی خوبصورت نظمیں، دلکش  
غزلیں، رباعیات، سفر نامہ، انشائیہ، آپ بیتی، فلمی تبصرہ، منظر نامہ  
وغیرہ شامل کیے گئے ہیں۔

یہ کتاب نہ صرف کیرالا بلکہ دیگر ریاستوں کے تجربہ کار  
اساتذہ اور ماہرین تعلیم کی کوششوں کا نتیجہ ہے۔ امید ہے کہ یہ  
کتاب زبان کی صلاحیتوں کی نشوونما کے ساتھ ساتھ آپ کی  
شخصیت کو سنوارنے میں بھی مددگار ثابت ہوگی۔

ڈائریکٹر

ایس۔ سی۔ ای۔ آر۔ ٹی

کیرالا

## Text Book Development Committee Urdu - Standard XII

### Members

**Beerankutty .NHSST** Urdu GVHSS Pullanur, Malappuram  
**Latheef.** MHSST Urdu Seethi Sahib HSS, Taliparamba, Kannur  
**Ranjith P.K HSST** Urdu GHSS Koduvally, Kozhikode  
**Shajimon.P HSST** Urdu BHSS Mavandiyur, Valanchery. Malappuram  
**Abdul Shukkoor.KHSST** Urdu St. Joseph's HSS, Thalassery, Kannur  
**Anwar.V.PHSST** Urdu MIMHSS Perode, Kozhikode  
**Hamza.PHSST** Urdu DUHSS Thootha, Malappuram  
**Ishak. K. HSST** Urdu TIMHSS , Nadapuram  
**Juvairiya GouharHSST** Urdu DISGHSS, Kannur.  
**Sapna.KHSST** Urdu Govt. City HSS, Kannur  
**Haris. K.PHSST** Urdu MSMHSS Kallingapparamba.

### Experts

**Dr. Abdul Gaffar P(Rtd.)HOD** Urdu, Govt.College Malappuram  
**Shaik Ghousie Mohiaddeen(Retd)** HOD Urdu Govt Brennen College  
**N. Moideen Kutty, (Rtd.)Research Officer**, SCERT, Thiruvananthapuram.  
**Dr. Syed Khaleel AhamedProf. & HOD** KUVEMPU University, Sahyadri, Shimoga  
**Dr. Apseer PashaHOD** Urdu NAM College Kallikandy, Kannur,Kerala

### Artists

**Devarajan P**,Drawing Teacher, GHSS Neeleswaram, Kozhikkode.  
**Madhavan VP**Drawing Teacher, GTTI (Men) Kozhikkode.

### Academic Co-ordinator

**Dr. Faisal Mavulladathil**  
Research Officer, SCERT, Thiruvananthapuram.



**State Council of Educational Research and Training (SCERT)**

Vidyabhavan, Poojappura, Thiruvananthapuram - 695 012

## فہرست

### یونٹ ۱ ستاروں سے آگے

09	محمد اقبال	غزل	۱) ستاروں سے آگے
12	ہمیں کیا	آپ بیتی	۲) ہمیں کیا
20	میر انیس	نظم	۳) رباعی

### یونٹ ۲ افسانہ حقیقت میں بدل جاتا ہے

25	مرتبہ	مغل اعظم فلمستان کا اسم اعظم مضمون	۴)
34	شہریار	نظم	۵) غزل
39	مرتبہ	منظرنامہ	۶) مرزا غالب

## لینٹ ۳ خوابوں کی تعبیر

- |    |         |               |                              |
|----|---------|---------------|------------------------------|
| 57 | سفرنامہ | رضا علی عابدی | ۷) مسافر ہوں یارو            |
| 68 | نظم     | زہرہ مسحور    | ۸) وہ تو کوئی اور ہے         |
| 72 | بیانیہ  | مرتبہ         | ۹) حاضر ہوتے ہیں وقفے کے بعد |

## لینٹ ۲ پاؤں کے نیچے جنت ہے

- |     |       |               |                 |
|-----|-------|---------------|-----------------|
| 85  | نظم   | سید محمد سرور | ۱۰) آہ! اتماں   |
| 90  | اسانہ | پریم چند      | ۱۱) بوڑھی کا کی |
| 107 | نظم   | تلک چند محروم | ۱۲) رباعی       |

پوینٹ ۱

## ستاروں سے آگے



اس پوینٹ میں علامہ محمد اقبال کی مشہور غزل 'ستاروں سے آگے'، ہیلین کلیر کی آپ بنتی اور میر انیس کی رباعی شامل ہیں۔ امید ہے کہ اس پوینٹ کی سرگرمیوں سے گزرنے کے بعد طلباء میں زبانی صلاحیت کے ساتھ ساتھ خود اعتمادی کا جذبہ بھی ابھرے گا جو زندگی کو آگے بڑھانے اور ترقی کی راہ پر لانے میں مفید اور کارآمد ثابت ہوگا۔

## تعلیمی نتائج

- ☆ پسندیدہ اشعار کا مفہوم تیار کر کے پیش کرتا ہے۔
- ☆ پسندیدہ شخصیت پر خاکہ تیار کر کے پیش کرتا ہے۔
- ☆ پسندیدہ موضوع پر نوٹ تیار کر کے پیش کرتا ہے۔
- ☆ موضوع کے اعتبار سے پسندیدہ اشعار جمع کر کے پیش کرتا ہے۔
- ☆ آپ بیتیاں پڑھ کر مطلب سمجھتا ہے اور مختصر نوٹ لکھتا ہے۔
- ☆ موقع و محل کے مطابق اپنا تعارف آپ کرتا ہے۔
- ☆ اہم شخصیتوں پر معلومات فراہم کرتا ہے اور نوٹ تیار کرتا ہے۔
- ☆ زندگی کے کسی ایک تجربہ کو موثر انداز کے ساتھ بیان کرتا ہے۔
- ☆ رباعی پڑھ کر مفہوم سمجھتا ہے اور نوٹ تیار کر کے پیش کرتا ہے۔

## سبق ۱

عمل سے زندگی بنتی ہے جنت بھی جہنم بھی  
یہ خاکی اپنی فطرت میں نہ نوری ہے نہ ناری ہے  
~  
اقبال



اوپر کے شعر کے مفہوم پر بحث کیجئے اور اپنا نظریہ پیش کیجئے۔



## غزل

ستاروں سے آگے جہاں اور بھی ہیں  
ابھی عشق کے امتحان اور بھی ہیں  
قیامت نہ کر عالمِ رنگ و بو پر  
چن اور بھی، آشیاں اور بھی ہیں

اگر کھو گیا اک نشین تو کیا غم  
مقاماتِ آہ و فغان اور بھی ہیں  
تو شاہین ہے پرواز ہے کام تیرا  
ترے سامنے آسمان اور بھی ہیں  
اسی روز و شب میں الجھ کرنہ رہ جا  
کہ تیرے زمان و مکاں اور بھی ہیں  
گئے دن کہ تنہا تھا میں انجمن میں  
یہاں اب مرے رازدار اور بھی ہیں  
**اقبال**



### فرہنگ

Contentment	: جو مل جائے اس پر راضی ہونا،	قناعت
Nest	: گھونسلا،	نشین
	: فریاد، آہ و زاری	فغان

## علامہ محمد اقبال (۱۸۷۷-۱۹۳۸)

اردو کے مشہور شاعر اقبال نے بہت ساری نظمیں اور غزلیں لکھی ہیں۔ ان کی شاعری میں فلسفیانہ خیالات اور فکر کی گہرائی ہے۔ ان کے کلام میں وطن پرستی اور قومی شعور پیدا کرنے والی نظمیں بہت زیادہ ہیں۔ ان میں ’ترانہ ہندی‘ بہت مشہور ہے۔ باغِ درا، بال جبریل، ضربِ کلیم اور ارمغانِ حجاز ان کے مشہور شعری مجموعے ہیں۔ وہ ۱۸۷۷ء میں سیال کوٹ میں پیدا ہوئے اور ۱۹۳۸ء میں ان کی وفات ہوئی۔



سرگرمیاں



- ۱ تو شاہین ہے پرواز ہے کام تیرا  
ترے سامنے آسمان اور بھی ہیں  
اس شعر کے ذریعہ شاعر کیا پیغام دینا چاہتا ہے۔  
اپنے الفاظ میں بیان کیجیے؟
- ۲ اقبال کی بہت سی نظمیں آپ نے پڑھی ہوں گی۔ ان میں سے چند اشعار  
لکھیے جن سے آپ زیادہ متاثر ہوئے ہیں۔
- ۳ علامہ اقبال کو شاعرِ مشرق کہا جاتا ہے۔ ان کی شاعری کے بارے میں  
آپ کیا جانتے ہیں۔ ایک مختصر نوٹ لکھیے۔

سبق ۲

## ہیلین کیلر

”ایک دروازہ بند ہو تو دوسرا دروازہ خود بخود کھل جائے گا۔ ہم ہمیشہ بند دروازے کی طرف ہی دیکھتے رہتے ہیں۔ اسی لئے ہمارے سامنے کھلے ہوئے کئی دروازوں کو ہم دیکھ نہیں پاتے۔“

ہیلین کیلر

ہیلین کیلر کے اس قول پر بحث کیجیے اور اپنا نظریہ پیش کیجیے۔



میری عمر جب کہ صرف دو سال کی تھی کہ میں ایک خوف ناک بیماری میں مبتلا ہو گئی۔ بڑی کوشش کے بعد بھی اس کا علاج نہیں ہو پایا۔ میں اندھی، گونگی اور بہری ہو گئی۔ دنیا کے رنگیں نظارے دیکھنا میرے لئے صرف ایک تصور بن گیا۔

۲۷ جون ۱۸۸۰ء کو امریکہ کے صوبہ،  
الباما (Alabama) کے ایک چھوٹے سے شہر میں میری  
پیدائش ہوئی۔ باپ ایک سپاہی تھے۔

میں اپنی ماں کی گود میں بیٹھ کر ان کے لبوں  
کی حرکت سے ان کی زبان سمجھنے کی کوشش کرتی  
رہی اور اشاروں کے ذریعہ اس کا جواب بھی دینے  
لگی۔ اظہارِ خیال کی میری خواہش سمجھ کر ماں باپ  
کے دل میں مجھے تعلیم دلانے کا بے حد شوق ہوا۔  
اور بینائی واپس دلانے کے لئے وہ ایک ماہر طبیب  
سے میرا علاج کروایا۔ لیکن فائدہ نہیں ہوا۔



توتِ گویائی کی تربیت کے لیے  
اپنے بچپن کا کوئی ایک تجربہ بتائیے؟

ایک ماہر طبیب ڈاکٹر گرہام بیل

(Dr. Graham Bell) کے پاس مجھے لے گئے۔ لیکن کوئی فائدہ نہیں ہوا۔ ڈاکٹر گرہام بیل (Dr. Graham Bell) نے مجھے ایک معلمہ کے سپرد کر دیا۔ وہ ایک غریب خاندان کی نوجوان مہذب عورت آن سلیووں (Anne Sullivan) تھیں۔

سلیون نے مجھے بہت پیار دیا۔ اس کے آنے سے میری زندگی ہی بدل گئی اور میرے خوابوں کے پھول کھلنے لگے۔ میری زندگی سنوار نے میں ان کا بہت اہم روپ رہا ہے۔

انھوں نے روزانہ مجھے نئی نئی چیزوں کے نام کا تعارف کرایا اور مجھ میں بہت سے تجربات پیدا کرائیں۔ مجھے سمندر کے کنارے اور باغوں میں لے گئیں۔ فطری مناظر سے لطف اندوڑی کا موقع عطا کیا۔ انگلیوں کے اشاروں کے ذریعہ انگریزی حروف کا بھی تعارف کروایا۔ براائلی (Brailee) رسم الخط میں بھی مجھے مہارت پیدا کرائیں۔

چھوٹی عمر میں ہی ہاروارڈ (Harward) یونیورسٹی کی آنڑس کی ڈگری حاصل کی۔ پھر میرے لیے زندگی ایک تفریح بن گئی۔ ۱۸۸۸ء کے بعد میری زندگی کا ایک اہم دور شروع ہوا۔ اسی سال بosten (Boston) کے انھوں کے اسکول میں میرا داخلہ ہوا اور میں اس اسکول کی ایک طالبہ بن گئی۔ مجھے اپنے ہی جیسے بہت سے ساتھیوں کے ساتھ رہنے سہنے اور پڑھنے کا موقع ملا۔ اپنے دکھ بھول جانے کا احساس ہوا۔

اس وقت موسیقی کے آلات گویوں کے گلے اور لب پر چھونے سے گیت اور موسیقی کے آلات میں بھی مجھے تربیت ملی۔ لب کے حرکات و سکنات سے اظہارِ خیال کرنے میں بھی مجھ میں ذرا سی قابلیت پیدا ہو گئی۔ ۱۸۹۱ء میں میں نے ایک چھوٹی کہانی (The Frost King) برائیلی رسم الخط میں لکھی۔

۱۸۹۳ء میں واشنگٹن گئی۔ وہاں پر منعقد ایک عالمی میلے میں حصہ لیا۔ ۱۸۹۶ء میں کیمبرج اسکول میں میرا داخلہ ہو گیا۔ یہ میرے بچپن کی خواہش تھی۔ اس کے بعد کتابیں میری دوست بن گئیں۔

اندھوں کے لیے میری خدمات بہت اہم مانی گئیں، میری اپنی خدمات اور ادبی کارناموں کے لیے امریکہ اور یوگوسلاویہ کی سرکاروں نے مجھے بہت سے افعامات سے نوازا۔ دکھ اور درد سہنے والے اپنچ لوگوں کی طرف سرکار کی توجہ دلانے کے لیے میں نے مختلف ممالک کا دورہ کیا۔

۱۹۶۰ء میں ہندوستان کا بھی دورہ کیا۔ وزیرِ اعظم جواہر لال نہرو سے ملاقات کی اور گزارش کی کہ ہندوستانی سرکار کو بھی اندھے، بہرنے گو گئے جیسے کمزوروں اور بچپوں کے لیے کچھ ترقیاتی پروگراموں اور تعاون کا انتظام کریں۔ میری درخواست ہندوستانی سرکار نے قبول کر لی۔



## فرہنگ

To involve	:	مبتلا ہونا
Dumb	:	گوئی
Deaf	:	بھری
Sight	:	بینائی
Cultured	:	مہذب
Enjoyment	:	لطف اندوزی
Script	:	رسم الخط
To Conduct	:	منعقد کرنا
Handicapped	:	اپاچ
Co-operation	:	معاونت
буلنے کی قابلیت	:	قوتِ گویائی

## ہیلین کیلر

ہیلین کیلر (۱۸۸۰-۱۹۶۸) ایک



ایسی خاتون گزری ہیں جنھوں نے  
اپنی نابینائی کے اندر ہیرے میں بھی  
دنیا کو روشنی دیتی رہیں۔ انہی، بہری اور گونگی ہونے کے  
باوجود اپنی کوشش اور محنت سے لکھنا، پڑھنا اور بولنا سیکھ  
چکی تھیں۔

ان کی زندگی بالخصوص اندر ہے بہرے اور گونگے  
افراد کے لیے ایک مشعلہ راہ بنی۔ یہ مضمون ہیلین کیلر کی  
آپ بیتی "The Story of my Life" سے مأخوذه ہے۔ یہ  
کتاب دنیا کی اہم زبانوں میں ترجمہ کی گئی ہے۔



## سرگرمیاں

- ۱ ہیلین کیلر نے اپنی زندگی کے چند اہم تجربات بیان کیے ہیں۔ آپ کی زندگی میں بھی کئی تجربات ہوئے ہوں گے۔ کوئی ایک اہم تجربہ بیان کیجیے۔
- ۲ اگر آپ کو کسی پروگرام میں شریک ہو کر اپنا تعارف آپ کرانے کا موقع مل جائے تو کیسے تعارف کرائیں گے؟
- ۳ ہیلین کیلر نے اپنی زندگی کمزور لوگوں کی خدمات کے لیے صرف کرداری تھی۔ ایسے کسی دوسری شخصیت کے بارے میں معلومات فراہم کر کے نوٹ تیار کیجیے۔
- ۴ ہیلین کیلر کی زندگی کو سنوارنے میں اس کی استانی کا بڑا ہاتھ رہا ہے۔ اسی طرح آپ کو بھی کئی اشخاص سے مدد ملی ہوگی۔ ایسی ایک شخصیت پر مختصر نوٹ لکھیے۔

## فعل، فاعل اور مفعول

بچو ! ذیل کے جملوں پر غور کیجیے۔

❖ آن سلیون نے ہیلين کلیر کو پیار دیا۔

❖ ماں باپ کو مجھے تعلیم دلانے کا بے حد شوق ہوا۔

❖ ڈاکٹر گرہام بیل نے ہیلين کلیر کو ایک معلمہ کے سپرد کر دیا۔

☆ ان جملوں میں پیار دیا، شوق ہوا، سپرد کر دیا وغیرہ میں کسی کام کے ہونے یا کرنے کا مفہوم پایا جاتا ہے۔ فعل وہ لفظ ہے، جو کسی کام کا 'ہونا یا کرنا' کا مفہوم دینے والا ہو۔

☆ ان جملوں میں پیار دینے والا آن سلیون اور معلمہ کو سپرد کرنے والا ڈاکٹر گرہام بیل وغیرہ فاعل کی حالت میں مستعمل ہیں۔ فاعل وہ ہے جو کام کرنے والا ہو۔

☆ اوپر کے جملوں میں پیار ملنے والی ہیلين کلیر اور سپرد کی گئی معلمہ دونوں پر اصل میں فاعل کے فعل کا اثر پڑا ہے۔ جن کو مفعول کہتے ہیں۔ غرض فعل سے کام، فاعل سے کام کرنے والا اور مفعول سے کام کا اثر پڑنے والا مراد ہو۔

سبق ۳

## رباعی



مئی سے بنائے دل کو تو سنگ نہ کر  
ہر بات پر معرض نہ ہو جنگ نہ کر  
منظور اگر ہے جا دلوں میں اے دوست  
بہتر ہے کہ دشمن کو بھی دل ٹنگ نہ کر  
**انیس**

## میر بِر علی انیس

میر بِر علی نام اور انیس تخلص تھا۔ فیض آباد میں پیدا ہوئے۔ انیس ایک قادرالکلام شاعر اور ماہر فن کار تھے۔ انہوں نے بہت سی رباعیات اور مرثیے لکھے ہیں۔ رباعیات انیس، ان کی رباعیوں کا مجموعہ ہے۔



### فرہنگ



مٹی : خاک

سنگ : پتھر

معترض ہونا : Disagree

دل تنگ کرنا : دل کو تکلیف پہنچانا

### سرگرمیاں



۱ اس رباعی کا مفہوم اپنے الفاظ میں لکھیے۔

۲ اس رباعی کے ذریعہ شاعر کیا پیغام دینا چاہتا ہے۔  
اپنے الفاظ میں بیان کیجیے۔

۳ انسان دوستی کے موضوع پر لکھے گئے دوسری رباعیاں جمع کیجیے۔

یونٹ ۲

## اسانہ حقیقت میں بدل جاتا ہے



اس یونٹ میں فلم مغل اعظم کا تبصرہ، شہریار کی غزل اور ٹیلی سیریل 'مرزا غالب' کے اسکرین پلے کو شامل کیا گیا ہے۔ اس یونٹ سے طلباء میں ادبی، جمالیاتی اور فنی شعور پیدا کرنے کے علاوہ اردو کے میدان میں موجود روزگار کے موقعوں کی طرف بھی اشارے ملتے ہیں۔ امید ہے کہ یہ یونٹ طلباء کے لیے زیادہ موثر اور فائدہ مند ثابت ہوگا۔

## تعلیٰ نتائج

- ❖ فلم دیکھ کر کردار کی اہمیت پہچانتا ہے اور مختصر نوٹ تیار کر کے پیش کرتا ہے۔
- ❖ پسندیدہ فلم کا تبصرہ تیار کر کے پیش کرتا ہے۔
- ❖ فلم سے پسندیدہ مکالمے چن کر فطری طور پر اپنے انداز میں پیش کرتا ہے۔
- ❖ کسی ایک موضوع پر تقریر کر کے پیش کرتا ہے۔
- ❖ اسکرین پلے پڑھ کر مفہوم سمجھتا ہے اور کرداروں پر نوٹ لکھتا ہے۔
- ❖ غالب کی غزلوں کی خصوصیات پر نوٹ تیار کرتا ہے۔
- ❖ موقع و محل کے مطابق گفتگو تیار کر کے پیش کرتا ہے۔
- ❖ اسکرین پلے تیار کرتا ہے۔
- ❖ دی گئی عبارت سے زمانہ، حال کے جملے چن لیتا ہے۔



فلم "مغلِ اعظم" دیکھیے اور دیکھتے وقت ان نکات پر غور کیجیے۔

- ❖ مکالے ❖ اداکاری ❖
- ❖ مناظر کی روانی ❖ کہانی کی رنگی ❖
- ❖ سنگیت ❖



سبق ۳

## مغلِ اعظم۔ فلمستان کا اسمِ اعظم

تیری مھفل میں قسمت آزمائ کر ہم بھی دیکھیں گے

اجی ہاں ہم بھی دیکھیں گے

گھڑی بھرت تو تیرے نزدیک آ کر ہم بھی دیکھیں گے

اجی ہاں ہم بھی دیکھیں گے



فلم 'مغل اعظم' میں یہ گیت شامل کرتے وقت ہدایت کار کے۔ آصف نے کیا یہ سوچا ہوگا کہ ہندوستانی فلمی دنیا کو یہ فلم دے کر وہ اپنی قسمت آزمائ رہے ہیں؟ وہ چاہیں یا نہ چاہیں اس فلم کا نام ہندوستانی فلم کی تاریخ میں سنہرے حروف میں لکھا جا چکا ہے۔

ہندوستانی فلم کے صد سالہ جشن کے موقع پر مشہور بڑیش رسالہ ایسٹین ای (Eastern Eye) کے پول (Poll) کے سدا بہار ہندوستانی فلموں کی



فہرست تیار کی گئی، اس میں اول نمبر ہونے کا شرف فلم مغلِ اعظم کو حاصل ہوا۔ ہدایت کاری، کہانی کا پلاٹ، منظر نگاری، مکالمہ نویسی، موسیقی، رقص، کاسٹیوں، فوٹو گرافی، اداکاری، صدا بندی اور فلم کے تمام تکنیکی و تخلیقی پہلوؤں کے پیش نظر اسے کس

شبے میں پہلا مقام نہ دیا جائے؟  
مغلِ اعظم کی کہانی کی بنیاد تو اقتیاز علی تاج کے مشہور ڈرامے 'انارکلی' پر ہی رکھی گئی ہے۔ لیکن کے آصف نے اپنی طرف سے بھی کچھ شامل کیا ہے۔ شہنشاہ اکبر کے بیٹے شہزادہ سلیم اور محل کی ایک کنیز نادرہ



(انارکلی) کے نقچ مجت ہو جاتی ہے۔ محل میں بھار نام کی ایک دوسری کنیز بھی رہتی ہے۔ وہ سلیم کو اپنا کر ہندوستان کی ملکہ بننا چاہتی ہے۔ اس لئے وہ اپنے راستے کی رکاوٹ بنی انارکلی کو ہٹانا چاہتی ہے۔ وہ شہنشاہ اکبر کو سلیم اور انارکلی کی مجت کی اطلاع دیتی ہے۔ اکبر کو بہت غصہ آتا ہے اور انارکلی کو قید خانہ میں بند کروادیتا ہے۔ سلیم انارکلی کو چھڑانے کی ناکام کوشش کرتا ہے۔ ایک شرط کی بنا پر انارکلی کو اکبر کچھ دن کے بعد رہا کر دیتا ہے۔ لیکن جشن نوروز کے موقع پر رقص کرتے ہوئے انارکلی شہزادہ سلیم کی طرف بار بار اشارے کرتی رہتی ہے۔ اکبر انارکلی کو زندان میں قید کرنے کا

حکم دیتا ہے۔ سلیم بغاوت کا اعلان کرتا ہے۔ اکبر اور سلیم کی فوجوں میں جنگ ہوتی ہے اور سلیم کو گرفتار کر لیا جاتا ہے۔ اس کو بغاوت کے جرم میں سزا نے موت کا حکم سنایا جاتا ہے۔ مگر آخری پل اکبر کا فوجدار راجا مان سنگھ انارکلی کو جو سلیم کے دوست کی حفاظت میں تھی آتی ہوئی دیکھ کر توپ کا منہ موڑ دیتا ہے۔ بعد میں اکبر انارکلی کو زندہ چنوا دینے کا حکم دیتا ہے۔ آخر کار وعدے کے مطابق انارکلی اور اس کی ماں کو کسی سرگ کے ذریعے بچنے کا موقعہ فراہم کرتا ہے۔

**مغل اعظم** کے مکالموں کو ہندوستانی سینما میں مکالمہ نگاری کا سنگ




میل کہا جائے تو بیجا نہ ہوگا۔ مکالمے لکھنے کے لیے آصف نے ایک بورڈ تشکیل دیا۔ پوری طرح چست اور درست انداز میں اردو کے شوکتِ الفاظ کو بروئے کار لا کر لکھنے لگئے ان مکالموں نے پورے ملک میں اردو زبان کے حسن و دلکشی کے ڈنکے بجا دیے۔ یہ مکالمے صرف اپنے لفظی یا صوتی حسن کی وجہ سے ہی غیر معمولی نہیں ہیں بلکہ جذبات کی تاثیر کی ادائیگی کے لیے بھی یہ مکالمے کس جگہ کس لفظ کا استعمال ہونا چاہیے اس کی بہترین مثال پیش کرتے

ہیں۔ ایک موقع ایسا آتا ہے جب کہ شاہی محل میں سلیم کے سامنے بھار اور انارکلی کی قوالی پیش کی جاتی ہے۔ شہزادہ سلیم خوش ہوتا ہے اور بھار کو پھول اور انارکلی کو کاشنا دیتا ہے۔ کاشنا ملنے پر انارکلی کہتی ہے کہ ”کانٹوں کو مر جھانے کا خوف نہیں ہوتا“۔ یہ مکالمہ بھی کبھی

نہیں بھلایا جا سکتا جو سنگ تراش شاہی کنیر بھار کا چیخنی قبول کرتے ہوئے کہتا ہے ”تو پھر میں ایک ایسا مجسمہ تشکیل دوں گا جس کے سامنے انسان اپنا دل، سپاہی اپنی تلوار اور شہنشاہ اپنا تاج قدموں میں رکھ دے گا۔“

ہدایت کاری کا ذکر آئے گا تو کہا جا سکتا ہے کہ آصف نے کس طرح اکبر بادشاہ کے دربار عام میں انارکلی اور سلیم کے رومان اور ایک آزاد خیال سنگ تراش کی حق گوئی کو نمایاں کرنے والے مناظر کی فلم بندی کی۔

موسیقی کے لحاظ سے ”مغل اعظم، ہندوستانی سینما کے سو برس کی بہتریں فلموں میں شمار کی





جاتی ہے۔ فلم کا خاص نغمہ ”پیار کیا تو ڈرنا کیا“ کے بارے میں طرح طرح کے افسانے مشہور ہیں۔ آسکر ایوارڈ اور گرامی ایوارڈ تک پہنچنے والے ہندوستان کے پہلے فلمی موسیقار اے۔ آر۔ رحمان کی تو تمبا یہ رہی ہے کہ کاش وہ اپنی زندگی میں اس جیسا کوئی نغمہ ترتیب دے سکتے۔

فلم ”مغلِ اعظم“ میں پرتوہی راج کپور، دلیپ کمار اور مدھو باله نے شاندار طریقے سے اکبر، سلیم اور انارکلی کے کردار کو نبھائے۔ اس طرح درگا کھوٹے، رضا مراد، اجیت، نگار سلطانہ وغیرہ نے فلم کے ضمنی کردار کے طور پر اپنی اپنی ذمہ داریاں بہت خوب نبھائی ہیں۔ جس سے محسوس ہوتا ہے کہ ان کے حقیقی یا تصوراتی کردار بھی ایسے ہی رہے ہوں گے۔

اردو زبان کے لیے ہندوستانی سینما کے تعلق سے یہ فخر کی بات ہے کہ ملک کی پہلی بولتی فلم ”عالم آرا“، اسی زبان میں بنائی گئی اور سب سے پہلی کامیاب فلم ”مغلِ اعظم“ بھی اسی کے حصے میں آئی۔

## زمانہءے حال

ذیل کے جملوں پر غور کیجیے۔

- ❖ انارکلی شہزادہ سلیم کو بہت چاہتی ہے۔
- ❖ انارکلی کو قید خانے میں بند کر دیا جاتا ہے۔
- ❖ انارکلی شہزادہ سلیم کی طرف بار بار اشارے کرتی رہتی ہے۔
- ❖ ان جملوں میں چاہتی ہے، بند کر دیا جاتا ہے۔ اشارے کرتی رہتی ہے وغیرہ چند ایسے افعال ہیں۔ جن میں موجودہ زمانے میں کام کرنے کا مفہوم پایا جاتا ہے۔

زمانہءے حال وہ ہے جس میں موجودہ زمانے میں کام کے ہونے یا کرنے کا مفہوم پایا جاتا ہے۔  
فعال کے اعتبار سے فعل کے ساتھ چند حروف بڑھا کر افعال کو زمانہءے حال میں استعمال کر سکتے ہیں۔  
جیسے: تاہے، تی ہے، تے ہیں، تی ہیں،  
تے ہو، تی ہو، تاہوں، تی ہوں۔



## سرگرمیاں

- ۱ فلم، مغلِ اعظم، کا کونسا گیت آپ کو زیادہ پسند آیا؟ کیوں؟ پسندیدگی کے اسباب واضح کیجیے۔
- ۲ اس فلم سے دل کو چھونے والے چند مکالمے چن کر لکھیے۔
- ۳ فلم مغلِ اعظم میں آپ کا پسندیدہ کردار کون ہے۔ اس کے بارے میں اظہارِ خیال کیجیے۔
- ۴ فرض کیجیے کہ آپ کے اسکول کے فلم فیسٹوول میں مغلِ اعظم کو نمائش کرنے کا فیصلہ کیا گیا ہے۔ فلم کی نمائش سے پہلے اس فلم کا تعارف کرانے کا موقع آپ کو ملے تو آپ اس کے بارے کیا کیا بتائیں گے؟
- ۵ ہندوستانی فلموں میں اردو کا گہرا اثر ہے۔ اس پر آپ کی رائے کیا ہے؟ کسی ایک پسندیدہ اردو فلم کا تبصرہ تیار کیجیے۔
- ۶ کیم جون کو سارے اسکول کھل جاتے ہیں۔ بنچے خوشی سے اسکول آتے ہیں۔ سب بنچے صح سویرے ہی اسکول آتے ہیں۔ اوپر دی گئی عبارت سے ایسے جملے چن کر لکھیے جن میں زمانہ حال پایا جاتا ہے۔



## فرہنگ

قریب	:	نزویک
ڈائرکٹر	:	ہدایت کار
سو سال ہونے کا جشن	:	صد سالہ جشن
عزّت	:	شرف
Sound mixing	:	صدا بندی
قید خانہ	:	زندان
زندہ چنوا دینا	:	زندہ فن کرنا
پھر تراش کر کے مورتی بنانے والا	:	سنگ تراش
Statue	:	مجسمہ

سبق ۵

## غزل

جمجو جس کی تھی اس کو تو نہ پایا ہم نے  
 اس بہانے سے مگر دیکھ لی دنیا ہم نے  
 سب کا احوال وہی ہے جو ہمارا ہے آج  
 یہ الگ بات کہ شکوہ کیا تھا ہم نے  
 خود پشیمان ہوئے، نہ اسے شرمندہ کیا  
 عشق کی وضع کو کیا خوب نبھایا ہم نے  
 عمر بھر سچ ہی کہا، سچ کے سوا کچھ نہ کہا  
 اجر کیا اس کا ملے گا، یہ نہ سوچا ہم نے  
 کون سا قهر یہ آنکھوں پہ ہوا ہے نازل  
 ایک مدت سے کوئی خواب نہ دیکھا ہم نے

شہریار



## شہریار (۱۹۳۶-۲۰۱۲)

شہریار کا اصل نام اخلاق محمد خاں ہے۔ ان کی پیدائش ۱۶ جون ۱۹۳۶ء کو ضلع آنولہ (بریلی - یوپی) میں ہوئی۔ لکھنے پڑھنے کا شوق بچپن سے ہی تھا۔ چنانچہ اردو زبان میں ایم۔ اے اور پی۔ ایچ۔ ڈی کرنے کے بعد شعبۂ اردو علی گذھ مسلم یونیورسٹی میں لکھر کی حیثیت سے ان کا تقرر ہوا۔ ان کو کئی اعزازات سے نوازا جا چکا ہے۔ ”ساتواں در“ ان کا شعری مجموعہ ہے۔ اس کے علاوہ ان کے دوسرے کئی شعری مجموعے شائع ہو چکے ہیں۔ شہریار نے بہت سے فلمی گیت بھی لکھے جن کو عوام میں بہت مقبولیت حاصل ہوئی۔ ۲۰۰۸ء ان کو گیان پیڈیا ایوارڈ سے بھی نوازا گیا۔



### فرہنگ



جستجو : تلاش

بہانا : Excuse, Pretence

احوال : حال کی جمع

یشیمان ہونا : شرمندہ ہونا

وضع : طرز

نجھانا : To maintain

قہر : مصیبت




## سرگرمیاں

۱ ذیل کے اشعار کا مفہوم اپنے الفاظ میں لکھیے۔  
۱ خود پشیماں ہوئے، نہ اسے شرمندہ کیا  
عشق کی وضع کو کیا خوب نجھایا ہم نے

۲ عمر بھر سچ ہی کہا، سچ کے سوا کچھ نہ کہا  
اجر کیا اس کا ملے گا، یہ نہ سوچا ہم نے  
گیان پیٹھی ایوارڈ یا فتنہ کوئی دو اردو شعراء کے نام لکھیے؟  
۳ اس غزل کے مفہوم پر بحث کیجیے۔

## مرزا غالب

چند شعراء ایسے ہوتے ہیں جن کی زندگی اور تخلیقات پر ہر زمانے میں چرچا ہوتا رہا ہے۔ جن میں غالب کا نام سرفہrst ہے۔ ایک زمانے سے ان کی شاعری برصیر کے لوگوں کے جذبات، ان کی زبان اور ان کا اسلوب بن گئی ہے۔ ایک سو چھاس سال گزر جانے کے باوجود زبان اور ملک کی سرحدوں کو توڑتے ہوئے ساری دنیا ان کی شاعری کا لطف اٹھا رہی ہے۔ یورپ، امریکہ، افریقہ، آسٹریلیا اور وسط ایشیائی ممالک میں ان کے چاہنے والے کہتے ہیں۔



ہے ہیں اور بھی دنیا میں سخن ور بہت اچھے کہتے ہیں کہ غالب کا ہے اندازِ بیان اور غالب کی زندگی دکھوں اور مصیبتوں سے بھری ہوئی تھی۔ وہ زندگی بھر مالی مشکلات میں گرفتار رہے۔ اس کے علاوہ رشتہ داروں اور چاہنے والوں کی موت نے ان کی زندگی کو غمگین بنادیا۔

غالب کی بیوی امراء بیگم نے سات بچوں کو جنم دیا۔ لیکن ساتوں کے سات بچپن ہی میں مر گئے۔ اس دکھ کو کم کرنے کے لیے انہوں نے اپنی بیوی کے ایک بھانجے کو گود لے لیا۔ لیکن اس کی بھی نوجوانی میں موت ہو گئی۔ شاعر کی حیثیت سے شہرت پانے اور پہچان بنانے سے پہلے ہی ایک رقصہ ان کی غزلوں کو جی جان سے چاہنے لگی تھی اور بعد میں اس نے غالب کی زندگی پر گہرا اثر بھی ڈالا تھا۔ اس رقصہ کی بے وقت کی موت بھی ان کی زندگی کا ایک اور صدمہ بن گئی۔

المصیبت زدہ زندگی کے درمیان بھی غالب نے اپنے آپ کو ظرافت اور انسان دوستی سے کبھی بھی دور نہیں رکھا۔ ان کی زندگی اور شاعری پر سیکڑوں ادبی تخلیقات کا سلسلہ آج بھی جاری ہے۔ غالب کے متعلق فلمیں، ٹیلی سیریل وغیرہ آج بھی لوگوں کو متاثر کر رہے ہیں۔

سبق ۵

## غالب (منظرنامہ)

منظر۔ ۱



غالب اپنے بیٹی کی قبر کے سامنے  
بیٹھ کر رب سے دعا کرتے ہیں۔

منظر۔ ۲

غالب کا گھر۔ غالب تنہا کھڑے  
ہیں۔ اپنا تیسرا بچہ بھی مردہ پیدا  
ہونے کا رنج و غم ان کے چہرے پر  
ظاہر ہے۔ وہ ایک غزل گاتے ہیں۔

سب کہاں کچھ لالہ و گل میں نمایاں ہو گئیں  
خاک میں کیا صورتیں ہوں گی کہ پہاں ہو گئیں  
رنج سے خوگر ہوا انسان تو مت جاتا ہے رنج  
مشکلیں مجھ پر پڑی اتنی کہ آسان ہو گئیں

منظر۔۳

غالب کے گھر کے باورچی خانہ کا منظر۔ ان کی بیوی امراء بیگم اور ملازمہ جس کا نام وفادار ہے کھانا پکا رہی ہے۔ باہرگلی میں کسی کے گانے کی آواز سنائی دیتی ہے۔

امراء بیگم : آج سہ شنبہ ہے؟

وفدار : بی بی بی جی!

امراء بیگم : یہ برصمن ہر منگل کو دلی میں آتا ہے۔

منظر۔۴



ایک اندھا برصمنی گیت گاتا ہوا گلی سے گزر رہا ہے۔ ساتھ میں اس کی بیوی ہاتھ میں اپنا بچہ لی ہوئی ہے۔  
یہ سنسار کا غذ کی پڑیا.....

### منظر - ۵

پھر غالب کے گھر کے باور پی خانہ کا منظر۔

امراو، بیگم : جا، تو آٹا دے کے آجا۔

وفادر : اچھا۔

(برہمن کی آواز سنائی دیتی ہے) میا.....

وفادر : اے آلمی ہوں، ٹھہلو۔ (ارے آ رہی ہوں۔ ٹھہرو)

(امراو، بیگم ملازم کلومیاں کو پکارتی ہے)

امراو، بیگم : کلو میاں.....

### منظر - ۶

وفادر باہر آ کر برہمن کو آٹا دیتی ہے۔ برہمن بیوی بچے کے ساتھ گاتے ہوئے چلا جاتا ہے۔

### منظر - ۷

کلومیاں اپنے ہاتھ میں کھانے کا تھال لئے سیرھیاں چڑھ کر غالب کے کمرے کے سامنے کھڑا ہے اور آواز لگا رہا ہے۔

کلو میاں : حاضر ہو سکتا ہوں؟ حضور!

(اندر سے کوئی آواز نہیں آئی تو کلو میاں اندر داخل ہو گیا  
مگر غالب کو کمرے میں نہ پا کر امراء بیگم کو پکارتا ہے)

بی بی صاحبہ!

امراوہ بیگم : (کلو میاں کی طرف آتی ہوئی) کیا ہوا؟

کلو میاں : حضور تو نہیں ہیں کمرے میں۔

امراوہ بیگم : اللہ! پھر بغیر کھائے پے نکل گئے کہیں۔

کلو میاں : کچھ عرصہ سے پریشان نظر آتے ہیں حضور!

امراوہ بیگم : وہ تو دیکھ رہی ہوں۔

جب سے نجّے کا انتقال ہوا ہے  
الگ الگ رہنے لگے ہیں مجھ سے۔

اللہ جانے مجھ سے کیوں خفا ہیں؟

کلو میاں : (سیڑھیاں اترتے اترتے) لیجئے!

آپ سے کیوں خفا ہونے لگے۔ البتہ پریشان ہیں۔

اسی لیے تو صحیح ہی حاجی میر کی دکان میں جا بیٹھتے ہیں

اور وہیں کتابوں میں سرڈبوکے سارا دن کاٹ دیتے ہیں۔

## منظر - ۸



حاجی میر کی دکان۔ حاجی میر کوئی کتاب ڈھونڈ رہے ہیں۔ غالب دکان کے اندر کے کمرے میں آرام سے بیٹھ کر کتاب کا مطالعہ کر رہے ہیں۔ حاجی میر : (کتاب کے اوراق پلٹاتے ہوئے) بہت ماہیں نظر آرہے ہو نوشہ میاں۔ امید رکھو۔ وہ ہے نا۔ کوئی نہ کوئی راہ نکل ہی آئے گی۔ یا اللہ.....

(بازو میں پڑی ایک کرسی پر بیٹھ جاتے ہیں)

غالب : کوئی امید بر نہیں آتی  
کوئی صورت نظر نہیں آتی (انگڑائی لیتے ہیں)

حاجی میر : لگتا ہے رات ہوئے نہیں۔

غالب : (کمرے سے باہر آتے ہیں اور حاجی میر کے پاس ایک خالی کرسی پر بیٹھ کر)

موت کا ایک دن معین ہے

نیند کیوں رات بھرنہیں آتی

حاجی میر : تازہ کلام ہے؟ (ایک کاغذ غالب کے حوالے کر کے اس پر درج کر کے رکھ دینا۔ میں سنھالوں گا۔ بہت کلام ضائع کیا ہے تم نے ایسی۔

غالب : (ماہیوں کے عالم میں) میر صاحب، سوچتا ہوں۔ لکھنو چلا جاؤں۔ شاید نصیر الدین حیدر کے دربار میں جگہ مل جائے۔

حاجی میر : مرزا، اس مغالطے میں نہ رہو۔ دلی اور لکھنو والوں کا آپس میں اینٹ کھڑے کا پیر ہے۔ لکھنو والے دلی والوں کو اپنے شہر میں شعر نہیں پڑھنے دیتے۔

غالب : پر میں تو دلی والا نہیں ہوں۔

حاجی میر : درست ہے کہ تم آگرے کا ہو، لیکن.....

غالب : آگرے کا بھی کہاں میر صاحب۔

میں عندلیب گلشنِ نا آفریدہ ہوں۔ میں اس چمن کا

بلبل ہوں جو ابھی تک پیدا ہی نہیں ہوا۔

حاجی میر : وہ چمن پیدا ہوگا کبھی؟

غالب : ہاں، میر صاحب۔ آگرہ، دلی، لکھنؤ، الہ آباد، حیدر آباد

ان سب کی کوکھ سے اگر کبھی ایک ہندوستان پیدا ہوا تو

اس چمن کی کسی شاخ پر مجھے بھی آشیانہ کی جگہ مل

جائے گی..... میں اردو کا شاعر ہوں میر صاحب۔ کسی

ایک شہر کا نہیں اور اردو اس ملک کی زبان ہے۔

یہاں کے عوام کی زبان ہے۔ قلعہ کی یا نوابوں کی یا

شاہوں کی نہیں.....

چلتا ہوں میر صاحب۔

غالب اٹھ کھڑا ہو جاتے ہیں۔ بال خانہ سے غالب کے اشعار ایک عورت

کی میٹھی سریلی آواز میں سنائی دیتے ہیں۔

دل ہی تو ہے نہ سنگ و خشت درد سے بھرنہ آئے کیوں.....

غالب اور حاجی میر غور سے سنتے ہیں۔

حاجی میر : (حیرت سے) یہ شعر آپ ہی کا ہے مرزا۔

غالب : (تعجب ہو کر) ہاں! اپنا شعر دلی میں پہلی بار کسی اور

کے منہ سے سن رہا ہوں!

حاجی میر : آپ کی یہ غزل بالہ خانہ تک کیسے پہنچی؟

غالب : (ہنسنے ہوئے) وہی سوچ رہا ہوں، زمین کی چیز آسمان کی طرف کس نے اڑا دی؟

غالب سیڑھیاں چڑھ کر اوپر جاتے ہیں۔ وہ ایک رقصہ کی کوٹھی ہے۔

رقصہ دیوان خانہ میں بیٹھی ہوئی ہے اور غالب کی غزل گا رہی ہے۔

اچانک وہ غالب کو دیکھ لیتی ہے۔ غالب برا آمدے میں کھڑے ہیں۔

رقصہ : کون ہیں آپ؟ (اٹھ کر غالب کے پاس آتی ہے)

غالب : معاف کیجئے گا محترمہ۔ یہ غزل سن کے چلا آیا۔

رقصہ : (تجسس کے ساتھ) کس کی ہے یہ غزل، جانتے ہیں آپ؟

غالب : ہاں میرے ایک دوست ہیں مرزا غالب۔ یہ ان ہی

کے اشعار ہیں۔ لیکن یہ آپ کو کہاں سے ملے؟

رقصہ : کسی نے چڑھن لپیٹ کے دیا تھا اس پر زے میں۔

ایک شعر مل گیا۔ ایک پھٹ گیا۔ مقطع نہیں اور اگلا شعر

بھی ادھورا ہے۔ (شعر پڑھتی ہے) ہاں وہ نہیں.....

غالب : (اس ادھورے شعر کو پورا کرتے ہیں)

خدا پرست جاؤ وہ بے وفا سہی  
جس کو ہو دین و دل عزیز اس کی گلی میں جائے کیوں؟

رقصہ : (حیرت اور خوشی سے) واہ ! بہت خوب ! آپ کو  
اعتراض نہ ہو تو درج کر لوں ؟

غالب : ضرور۔ (رقصہ بیٹھ کر شعر لکھ لیتی ہے)

غالب ختنہ کے بغیر کون سے کام بند ہیں  
روئے زار زار کیا تجھے ہائے ہائے کیوں ؟

شعر کہتے ہوئے غالب واپس چلے جاتے ہیں۔ رقصہ  
ان کے پیچھے پیچھے چلی آتی ہے۔

رقصہ : سنیے.....سنیے..... یہ غالب ہیں کون ؟

غالب : (میڑھیاں اترتے ہوئے)

۔ پوچھتے ہیں وہ کہ غالب کون ہے  
کوئی بتاؤ کہ ہم بتائیں کیا

غالب حاجی میر کی دکان پر واپس آتے ہیں۔

حاجی میر : ملاقات ہوئی ؟

غالب : جی (کتاب لے کر واپس جاتے ہوئے) میر صاحب! جو

شعرگلی میں فقیر گائے اور بالا خانہ پر طوائف، اس شعر کو  
بھلا کون مار سکتا ہے؟

حاجی میر : (ہنسنے ہیں) ہاں۔

غالب چلے جاتے ہیں۔

منظور۔ ۹



رقاصہ کی کوٹھی۔ وہ بیٹھ کر کچھ لکھ رہی ہے۔ ملازمہ آتی ہے۔

ملازمہ : باجی، باجی وہ پڑھان پھر سیڑھیوں پر آ کر بیٹھا ہے۔

جاتا ہی نہیں ہے۔

رقصہ : (لکھنے پر توجہ دیتی ہوئی) بیٹھا رہنے دے۔ اتنی بار منع کیا ہے۔ نہیں جاتا تو کیا کرتے؟

ملازمہ : (ذراسی ناراضگی کے ساتھ جاتی ہے اور اپنے آپ سے کہتی ہے) ہو! پھر وہی غزل غالب کی! صبح سے دس بار تو لکھ چکی ہے!

رقصہ : غالب کی غزل ترجمہ سے رقص کے ساتھ گاتی ہے۔

دل ہی تو ہے نہ سنگ و خشت  
درد سے بھر نہ آئے کیوں  
روئیں گے ہم ہزار بار  
کوئی ہمیں ستائے کیوں؟  
**سرگرمیاں**



1 حاجی میر غالب سے کہتے ہیں۔ ”بہت مایوس نظر آرہے ہو۔ نوشہ میاں۔ امید رکھو۔ وہ ہے نا“ غالب کی مایوسی کی وجہات کیا ہیں؟

۲ غالب کہتے ہیں ”میں اردو کا شاعر ہوں۔ میر صاحب۔ کسی ایک شہر کا نہیں اور اردو اس ملک کی زبان ہے۔ یہاں کے عوام کی زبان“، اردو زبان کے بارے میں آپ کیا کیا جانتے ہیں؟ ایک نوٹ تیار کیجئے۔

۳ رقصہ غالب کی غزلوں کو بہت پسند کرتی ہے۔ غالب کی غزلیں آپ کو کیسے لگیں۔ اپنے خیالات کا اظہار کیجئے؟

۴ پہلی ملاقات میں رقصہ غالب کو نہیں پہچان سکتی ہے۔ فرض کیجئے کہ بعد میں وہ غالب کو پہچانتی ہے اور ان دونوں کی ملاقات ہوتی ہے۔ اس وقت ان دونوں کے درمیاں ہونے والی گفتگو تیار کیجئے؟

۵ اس اسکرین پلے کا کونسا کردار آپ کو زیادہ پسند آیا؟ کیوں؟

۶ راہل اس کے ایک پرانے دوست راشد کو برسوں کے بعد ایک بس اسٹانڈ (Bus stand) میں ملتا ہے۔ راہل بہت خوش ہوتا ہے اور راشد کو گھر لے جاتا ہے۔ اس منظر کو ذہن میں رکھ کر ایک اسکرین پلے تیار کیجئے۔

## اسکرین پلے (منظر نامہ)

اسکرین پلے فلم، ٹیلی سیریل یا ڈوکیومنٹری کے لیے تیار کئے جانے والی تحریری تخلیق ہوتی ہے۔ اس کو فلم سیریل یا ڈوکیومنٹری کی ادبی شکل بھی کہہ سکتے ہیں۔ اسکرین پلے میں کرداروں کی حرکت، اداکاری اور گفتگو کا بیان ہوتا ہے۔ اس کے اہم عناصر حرکات (Action) اور مکالمے (Dialogue) ہیں۔

اداکاروں کے حرکات و سکنات زمانہ، حال میں لکھی جاتی ہیں۔ ایک عمارت بنانے کے لیے پلان (Plan) تیار کرنا جتنا اہم ہے اتنی ہی اہمیت فلم یا سیریل بنانے کے لیے اسکرین پلے کی تحریر کی ہوتی ہے۔ اچھے اسکرین پلے کی تخلیق کے لیے موضوع پر گرفت اور وسیع مطالعہ کی ضرورت ہے۔ جس بات یا کہانی کو کہنا چاہتے ہو، ایک اچھوتے انداز میں کہنا چاہیے۔ ایک ادبی تخلیق کی حیثیت سے بھی اسکرین پلے کی بڑی اہمیت ہوتی ہے۔

## فعل ماضی

حسب ذیل جملوں پر دھیاں دیجئے۔

اللہ! پھر بغیر کھائے پے نکل گئے کہیں!

آپ کی یہ غزل بالا خانہ تک کیسے پہنچی؟

زمین کی چیز آسمان کی طرف کس نے اڑادی؟

معاف کیجیے گا محترمہ۔ یہ غزل سن کے چلا آیا۔

ان جملوں میں نکل گئے، پہنچی، اڑادی اور چلا آیا وغیرہ الفاظ گزرے ہوئے زمانے میں کام کرنے کے معنی دیتے ہیں۔ زمانہ، ماضی وہ ہے جس میں گزشتہ زمانے میں فعل کا کرنا یا ہونے کا مفہوم پایا جاتا ہے۔

زمانہ، ماضی میں متعدد فعل مستعمل ہے تو اکثر فاعل کے ساتھ حروف ”نے“ لگایا جاتا ہے۔ ایسے موقع پر مصدر کے اعتبار سے فعل استعمال کیا جاتا ہے۔ فعل ماضی کے ساتھ مختلف حروف بڑھا کر اس کی مختلف صورتیں نکال سکتے ہیں۔



## فرہنگ

پنیاں	:	پوشیدہ
سے شنبہ	:	منگل کا دن
بُلی	:	دلی میں غالب کے گھر کے علاقہ کا نام (بُلی ماران)
انگڑائی	:	Yawn
معین	:	ٹے شدہ
مغالطہ	:	غلط فہمی
ایښٹ کھڑے کا بیر	:	سخت دشمنی
عندليب	:	بلبل
نا آفریدہ	:	پیدا نہیں ہو
کوکھ	:	Womb بطن

یونٹ ۳

## خوابوں کی تعبیر




اس یونٹ میں زہرہ مسحور کی ایک آزاد نظم، ایک بہتریں بیانیہ اور رضا علی عابدی کے ایک سفر نامے کو شامل کیا گیا ہے۔ اس میں بچوں کو آپس میں میل جول اور تعاون کے ساتھ رہنے کی تلقین کی گئی ہے۔ سفر کے تجربات شامل کرتے ہوئے سیر و تفریق سے دلچسپی پیدا کرنے کی بھی کوشش کی گئی ہے۔ اردو میں تعلیم حاصل کرنے والوں کے لیے روزگار کے مختلف موقعوں کو پیش کرتے ہوئے طلباء کو اردو کی طرف رغبت دلانے کی بھی کوشش کی گئی ہے۔ امید ہے کہ بچے اس یونٹ سے خوب فائدہ اٹھائیں گے۔

## تعلیمی نتائج

- ☆ پسندیدہ اشعار کا مفہوم تیار کر کے پیش کرتا ہے۔
- ☆ پسندیدہ موضوع پر نوٹ تیار کر کے پیش کرتا ہے۔
- ☆ پسندیدہ موضوع پر موزوں مصروع بناتا ہے۔
- ☆ نظم تھی لفظ اور ترمیم سے پیش کرتا ہے۔
- ☆ دیے گئے موضوع پر رپورٹ تیار کرتا ہے اور فطری انداز میں پیش کرتا ہے۔
- ☆ دیے گئے موضوع پر عبارت تیار کرتا ہے۔ ٹائپ کرتا ہے۔
- ☆ فطری انداز میں پیش کرتا ہے۔
- ☆ انگریزی عبارت کا اردو میں ترجمہ کرتا ہے۔
- ☆ پسندیدہ موضوع پر اسکرپٹ تیار کرتا ہے۔
- ☆ کسی پروگرام میں اینکر گنگ کرتا ہے۔
- ☆ موقع و عمل کے متنابق اشتہار تیار کرتا ہے۔
- ☆ اشتہاری جملے اور مصروع تیار کرتا ہے۔



ذیل میں دیے گئے کوalaش (Collage) پر غور کیجیے  
اور اس پر تاثرات پیش کیجیے۔



سبق - ۷

## مسافر ہوں یارو



دلی ابھی دور تھی۔ کارخانوں کی لمبی لمبی چار دیواروں پر اُتنی ہی  
لمبی تحریروں میں گیرے چونے سے لکھے ہوئے اشتہارات نظر آنے  
لگے۔ بالآخر بس دہلی کے علاقے میں داخل ہوئی۔ دفتروں میں چھٹی  
ہوئی تھی۔ ہزاروں لوگ سائیکلوں پر سوار گھروں کو لوٹ رہے تھے۔  
”کہاں چلو گے باو جی؟“ آٹو رکشا والے نے مجھ سے پوچھا۔ میں  
نے ہوٹل کا نام بتایا : فلاں یاتری نواں۔

”میٹر سے چلوگے؟“ میں نے پوچھا۔

”ہاں جی، بالکل میٹر سے چلوں گا۔“

اور یہی ہوا۔ وہ بالکل میٹر سے چلا مگر تین میل کے راستے کو اس نے تیرہ میل کا راستہ بنا دیا۔

جب سارے شہر کی سیر مکمل ہو گئی تو فلاں یاتری نواس آیا۔ یاتری نواس یعنی مسافر خانہ۔ نئی دہلی کے بیچوں نیچ اٹھارہ منزلہ عمدہ روشن عمارت۔ کشادہ کمرے اور کرایہ صرف اسی روپے۔ ہندوستان بھر سے جو لوگ اپنے کام کاج کرانے دہلی آتے ہیں اور سرکاری دفتروں کے قریب ٹھہرنا چاہتے ہیں اور کمرے کے روزانہ تین تین سور روپے ادا نہیں کر سکتے، ان لوگوں کو ذہن میں رکھ کر یہ بہت بڑا ہوٹل تعمیر کیا گیا ہے۔ میرے دوستوں نے مشورہ دیا تھا کہ تجربے کی خاطر ایک رات سہی، اس ہوٹل میں رہ کر دیکھ لو۔

میں نے پوچھا ”کوئی کمرہ مل جائے گا؟“

”yes، انگریزی میں جواب ملا۔“

دلی میں قیامت کی گرمی تھی۔ اور چودھویں منزل پر بھی حبس کا عالم تھا اور سکھے سے ہوا کی بجائے لو نکل رہی تھی۔ مجھے جامع مسجد جانا تھا۔ میں نے بس سے جانے کا فیصلہ کیا۔

میں جامع مسجد پہنچا تو ہاتھ میں فرمائشوں کی وہ فہرست تھی جو میں پاکستان سے لے گیا تھا۔ کسی نے کہا تھا، گرتے شلوار کا کپڑا لانا، کسی نے دوپٹوں کی ممل منگائی تھی۔ کسی نے ہری الائچیوں کی فرمائش کی تھی اور کسی نے امرس منگایا تھا جسے دلی والے آم پاپڑ کہنے لگے ہیں۔ دلی میں سائیکل رکشا شہر کے صرف پرانے علاقوں میں چلتے ہیں۔ اب مجھے ہری الائچی اور آم پاپڑ لینے دریبہ کلاں جانا تھا۔ دور تھا، گرمی بھی بہت تھی۔ میرے میزبان نے اصرار کیا کہ سائیکل رکشا پر چلیں۔

اس کے بعد غریب رکشا والے نے انسانوں اور بھانت بھانت کی گاڑیوں، ٹھیلوں اور روئڑھ کے سیالاب کے درمیان یوں چلنا شروع کیا، جیسے بہاؤ کی مخالف سمت میں تیرنے کے لیے ہاتھ پاؤں مار رہا ہوں۔ تپتی ہوئی دھوپ میں وہ کاندھے پر پڑے ہوئے کپڑے سے پسینہ پوچھتا جاتا تھا اور پیدل چلانے کے لیے کبھی ایک ٹانگ پر پورا زور ڈالتا تھا، کبھی دوسری پر۔ وہ جہاں چاندنی چوک کے بیچوں بیچ نہر سعادت خاں بہتی تھی اور سائے دار درخت لگے تھے، بعد میں جہاں گھنٹیاں بجاتی ہوئی ٹرام وے دوڑا کرتی تھی، وہیں جان کھپاتا ہوا رکشے والا ہمیں دریبہ لے گیا۔

غریب رکشے والے کو یہ رکشا سات روپے روزانہ کرایہ پر ملتا ہے

چوں کہ کئی ہزار آدمی رکشا چلا رہے ہیں۔ اس لیے ہر ایک کے حصتے میں روزانہ بارہ سے سولہ روپے آتے ہیں۔ اپنا اور بیوی بچوں کا پیٹ پالنے کے لیے دن بھر میں ان کے پاس صرف سات آٹھ روپے بچتے ہیں اور ان کا بھی کچھ یقین نہیں۔

جن صاحب نے ہمیں شربت پلانے بغیر نہیں چھوڑا وہ ان ہی گلیوں میں رہنے والے ایک بزرگ لالہ امر ناتھ تھے۔ میں پہنچا تو دالان میں چارپائی ڈالے بیٹھے تھے۔ فوراً ہی لڑکوں کو دوڑایا کہ وہ اندر سے کرسی لائیں۔ مگر میں چارپائی ہی پر بیٹھا اور ادھر ادھر کی دو چار باتوں کے بعد ہی پرانی دلی کی باتیں شروع ہو گئیں۔

لالہ امر ناتھ بتا رہے تھے، ”سات پیڑھیاں گزر گئیں اس محلے کے اندر۔ ساری عمر ہماری یہیں گزر گئی۔ ہندو مسلمان سب! ہم ان کی عزت کرتے ہیں، یہ ہماری عزت کرتے ہیں۔ سمجھیے بڑے آرام سے زندگی گزر رہی ہے۔“

”میں نے پوچھا، ” ان گلیوں میں آپ نے جو بچپن گزارا تھا،“  
”وہ یاد ہے؟“

”کیوں نہیں ہے۔“

”اس وقت کی دلی کیسی تھی؟“

”اس وقت کی دلی تو کیا پوچھتے ہیں؟“ اب لالہ امر ناتھ اپنے مخصوص لجھے میں بولنے لگے، ”بازار میں اس نائم پہ سوتھہ ہو جایا کرتا تھا، کوئی کوئی آدمی دیکھتا تھا اور شام کے نائم میں چمار جوتیاں لے کر بیخنے جایا کرتے تھے۔ یہ حالت تھی اس بازار میں اور اب تو جناب جتنی پیلک دن میں چلتی ہے اتنی رات کو چلتی ہے۔ یہ حالت ہے اس وقت ہندوستان میں۔“

میں نے پوچھا، ”اب تو جامع مسجد کے بالکل پچھواڑے رہا کرتے ہیں۔ اس زمانے میں جامع مسجد میں کیسی رونق ہوا کرتی تھی؟“

”جامع مسجد کے اندر اتنی رونق نہیں تھی جواب رونق ہے۔ اب بیچ سڑک پر ایک کھمبा لگا ہے۔ اس زمانے میں ہمارے بچپن میں اس کھمبے پر ایک گیس کا ہندٹا ٹنگا رہا کرتا تھا۔ اور ایک چتلی قبر پہ ہندٹا اور گلیوں میں لاٹینیں جلا کرتی تھیں۔ مٹی کے تیل کی کمی سمجھیے اور سر شام بچہ رات کو آٹھ بجے جانہیں سکتا تھا، اتنا سوتھہ محلے کے اندر رہا کرتا تھا۔“

میں نے لالہ جی سے پوچھا، ”جامع مسجد کی سیڑھیوں پر کھانے

پینے کی چیزیں، نہاری اور حلیم، نان اور کباب یہ سب چیزیں آپ کے زمانے میں بھی ہوتی تھیں؟“

”جی ہاں، اس زمانے میں بھی ہوتی تھیں۔“

ٹیکا محل کی گلیوں میں جس کی سات پیڑھیاں گزر گئیں اس محلے کے اندر۔ ساری عمر ہماری بیہیں گزر گئی۔ سمجھیے اس زمانے میں جڑیں پکڑ لیں۔ لالہ امر ناتھ کی چاہے کتنی ہی تکلیفیں ہوں پھر بھی ان کی اس بات میں مبالغہ نہ تھا کہ ”بڑے آرام سے زندگی گزر رہی ہے اب تک اور کل کی کہتے نہیں حضور! کل کیا ہونے والا ہے۔“

## فرہنگ



گیروے چونے:	گھرے گلابی رنگ کا چونا
کشادہ :	کھلا ہوا
کام کاج :	نوکری
جس :	ہوا کا بند ہو جانا
لو :	تیز گرم ہوا
میزبان :	Host
بھانٹ بھانٹ :	طرح طرح
ٹھیلا :	بنیل گاڑی
ریوڑھ :	بکریوں کا جھنڈ
سیلاب :	Flood
سمت :	طرف
جان کھانا :	بہت زیادہ محنت کرنا
دریبیہ :	پاؤں کا بازار
پیڑھی :	نسل

سوختہ : جل کر بجھا ہوا

ٹنگنا : جڑا جانا

گیس کا ہندہ : Petromax

نہاری : Soup, Gravy

## سفر نامہ

سفر نامہ اردو ادب کی ایک اہم صنف ہے۔ ہر سفر خود ایک تجربہ ہوتا ہے۔ اگر کسی شخص میں اس تجربے کو بیان کرنے کی صلاحیت ہو تو ایک دلچسپ سفر نامہ تیار ہو سکتا ہے۔ سفر نامے ہمارے لیے اس دنیا کے مختلف علاقوں سے تعارف کا ذریعہ بنتے ہیں۔ اور ہماری عام معلومات میں اضافہ ہوتا ہے۔ سفر نامے کے مطالعے سے ہمیں اجنبی دیاروں، ملکوں، تہذیبوں اور جغرافیوں کے حالات سے آگاہی ملتی ہے۔ اردو کے سفر نامہ نگاروں میں سر سید احمد خاں، محمد حسین آزاد، شبیل نعمانی، جوش وغیرہ بہت مشہور ہیں۔ عجائب فرہنگ، مسافران لندن، سیر ایران، سفر نامہ روم و مصر و شام، سفر نامہ بغداد وغیرہ مقبول عام سفرنامے ہیں۔

## رضا علی عابدی (پیدائش ۱۹۳۶ء)



رضا علی عابدی افسانہ نگار ہیں۔ وہ انگلستان کی مشہور ریڈیو سرویس بی بی سی لندن سے وابستہ تھے اور پروگرام آفیسر کی حیثیت سے کئی یادگار پروگرام کر چکے ہیں۔ انہوں نے ریڈیو سے ریڈیائی سفر نامے بھی پیش کیے ہیں۔ جیسے ’شیر دریا‘، اور ’جنیلی سڑک‘۔ ان کے یہ دونوں پروگرام بہت مقبول ہوئے۔ سفر نامہ ’اب دلی دور نہیں‘، رضا علی عابدی کے ’جنیلی سڑک‘ سے لیا گیا ہے۔

### سرگرمیاں



- (۱) دلی کے سائیکل رکشا والوں کی زندگی کا نقشہ اپنے الفاظ میں بیان کیجیے۔
- (۲) دلی جیسے بڑے بڑے شہروں میں آبادی کے اضافے کی وجہ سے معاشرتی زندگی پر اثر پڑ رہا ہے۔ اس پر بحث کر کے مختصر نوٹ تیار کیجیے۔
- (۳) آپ نے کئی مقامات کا سفر کیا ہوگا۔ کسی ایک سفر کا تجربہ اپنے الفاظ میں بیان کیجیے۔

## حروف

- حسب ذیل جملوں پر دھیان دیجئے۔
- ☆ بس دہلی کے علاقے میں داخل ہوئی۔
  - ☆ ہزاروں لوگ سائیکلوں پر سوار گھروں کو لوٹ رہے تھے۔
  - ☆ وہ بالکل میر سے چلا مگر تین میل کے راستے کو اس نے تیرہ میل کا راستہ بنا دیا۔

ان جملوں میں کے، میں، پر، کو سے، مگر اور نے چند الفاظ ہیں، جو تنہا بولنے یا لکھنے میں کوئی معنی نہیں دیتے ہیں۔ لیکن الفاظ کے ساتھ یا جملوں کے درمیاں آکر معنی اور مفہوم دیتے ہیں۔ ان کو حروف کہنے ہیں۔

چند حروف حسب ذیل ہیں۔

کیونکہ	پر	اور	کا
اس لیے	لیکن	پھر بھی	کے
بعد	مگر	یا	کی
	بلکہ	چاہے	میں
	اگر		ہو

## زمانہ مستقبل

ذیل کے جملوں پر غور کیجیے۔

❖ ہاں جی! بالکل میٹر سے چلوں گا۔

❖ میں نے پوچھا، کوئی کمرہ مل جائے گا۔

ان جملوں میں چلوں گا، مل جائے گا افعال ہیں۔ ان میں آنے والے زمانے میں کام کرنے کا مفہوم ملتا ہے۔

زمانہ مستقبل وہ ہے جس میں آئندہ زمانے میں فعل کے کرنے یا ہونے کا مفہوم ملتا ہے۔ فاعل کے اعتبار سے مصدر کے ساتھ چند حروف بڑھا کر افعال مستقبل بناسکتے ہیں۔

جیسے:

وے گے	ے گا
وے گی	ے گی
وں گا	یں گے
وں گی	یں گی

سبق ۸

## وہ تو کوئی اور ہے



آؤ کہ ایک بار پھر ہم ایک ہو جائیں  
جس طرح ایک ہوئے تھے  
جگ آزادی میں  
اور جیت لی تھی جنگ  
اپنے اپنے خوابوں کی  
بنالیے تھے اپنے اپنے گھروندے  
پرندوں جیسے گھونسلے  
تنکے تنکے جوڑ کر  
پریہ نہ جان پائے تھے کبھی  
اک باز کی ہم پر مسلسل نظر رہتی ہے  
تاکتا رہتا ہے وہ  
آسمان کی وسعتوں سے  
دیکھتا رہتا ہے وہ ہر پل



نچ کے رہوں سے وہ چھپا ہوا ہے  
اس کی آواز مندروں کے گھنٹوں سے ہے  
نہ مسجدوں کے میناروں سے  
نہ ہی ناقوس کی صداوں میں  
وہ تو کوئی اور ہے  
جو استعمال کرتا رہتا ہے  
ان پاکیزہ مقامات کا  
وہ ہم میں تم میں سے نہیں  
وہ تو کوئی اور ہے

### زہرہ مسحور

زہرہ مسحور حیدر آباد میں پیدا ہوئیں۔ وہ موجودہ دور کے ایک مشہور اردو شاعرہ ہیں۔ اپنے بچپن ہی سے شعر و شاعری کا شوق تھا۔ زندگی کی حقیقوں کو انھوں نے اپنی شاعری کا موضوع بنایا۔ رسالوں اور ماہناموں میں ان کی کئی آزاد نظمیں شائع ہوئی ہیں۔



## فرہنگ

Toy House	:	گھر وندا
Straw	:	تنکا
Falcon	:	باز
Kestrel	:	وسعت
Conch	:	ناقوس
Exploitation	:	استھصال
Sacred	:	پاکیزہ
Witness	:	تاکنا

## سرگرمیاں



- ۱ آپ کی رائے میں قومی تجھیقی میں رکاوٹ ڈالنے والے عناصر کیا ہیں؟
- ۲ اک باز کی ہم پر  
مسلسل نظر رہتی ہے  
تاکتا رہتا ہے وہ

آسمان کی وسعتوں سے

دیکھتا رہتا ہے وہ ہر پل

نیج کے رہواں سے

وہ چھپا ہوا ہے

موجودہ حالات میں ان اشعار کی اہمیت کیا ہے؟


۳ اس نظم کا مرکزی خیال اپنے الفاظ میں لکھیے۔

۴ زہرہ مسحور جدید دور کی شاعرہ ہیں۔ اس طرح کے چند جدید دور کے شعراء کے اشعار جمع کیجئے۔

۵ اس نظم سے آپ کے پسندیدہ اشعار کا مفہوم اپنے الفاظ میں لکھیے۔

سبق ۹

## حاضر ہوتے ہیں وقفے کے بعد



بچو! اس تصویر پر چند جملے بتائیے۔

عالیٰ یوم اردو کانفرنس شروع ہونے والی ہے۔ جیسے کہ آپ جانتے ہیں سر علامہ محمد اقبال کا یوم پیدائش دنیا بھر میں عالیٰ یوم اردو کے طور پر منایا جاتا ہے،.....

اپنی مصروفیتوں سے فارغ ہو کر عرفان گھر کی طرف لوٹنے لگا تو اچانک اسے اپنی بیوی کی وہ بات یاد آگئی جو اس نے بچوں کے لیے

دونوٹ بک، چائے کی پتی، چاول وغیرہ خریدنے کے لیے کہی تھی۔ فوراً وہ سوپر مارکیٹ پہنچا اور سامان لیتے ہوئے سوپر مارکیٹ کا ایک چکر لگایا۔ وہ دوسرا چکر لگا رہا تھا تو تھوڑی دور پر مسکراتا ہوا ایک خوب صورت چہرہ دکھائی دیا۔ اس نے یہ سمجھ کر ان دیکھی کر دی کہ شاید وہ مجھے دیکھ کر نہیں۔ لیکن ذرا اور قریب پہنچنے پر اس کے لبوں پر بھی مسکراہٹ آگئی۔

ہائے ! عرفان

سلما ! تم ! یہاں کیسے؟

کیوں بھائی عرفان ؟ کیا حیدر آباد کی آب و ہوا مجھے اچھی نہیں لگتی ؟

کیوں نہیں دوست ! کیسے آنا ہوا ؟

کچھ عرصے سے میں یہیں ہوں۔

نوکری کہاں کر رہی ہو آج کل ؟

میں اخبار 'سیاست' میں۔

اچھا ! میں ای-ٹی-وی اردو میں

کام کر رہا ہوں۔

ہاں ! ہاں ! مجھے معلوم ہے۔

(وہ بہت ساری باتیں کرتے رہے)

عرفان! مجھے کچھ خبریں ترتیب دینی ہیں۔

ہاں! ہاں! سلما۔ باقتوں باقتوں میں

بہت دیر ہو گئی۔

خدا حافظ!

سلما اپنی گاڑی میں بیٹھ کر

رپورٹ لکھنے لگی۔

حیدر آباد: گھپی بولی انڈور اسٹیڈیم میں  
عالمی یومِ اردو کانفرنس ہوئی۔ ۴۰۰۰ سے  
زیادہ لوگ شریک ہوئے۔ اس پروگرام کی  
افتتاح.....

رپورٹ کو آگے بڑھائیں۔

سامان خرید کر گھر جاتے ہوئے عرفان پرانی یادوں کو تازہ کرنے لگا۔ اپنی  
پڑھائی کا زمانہ، پہلی نوکری وغیرہ وغیرہ .....  
سلما سے اس کی گھری دوستی تھی۔

اپنی گھریلو پریشانیوں کی وجہ سے اس کے بہت سارے کلاس  
چھوٹ جاتے تھے۔ ایک حد تک سلما اسے چھوٹے ہوئے اسباق پڑھاتی  
تھی۔ ان دونوں نے ایک ساتھ ہی اخبار 'ہندوستان' میں نوکری شروع کی  
تھی۔ لوکل رپورٹنگ کرتے تھے۔ خبریں خود کو ٹائپ کرنا پڑتا تھا۔ عرفان کو  
اردو ٹائپ رائٹنگ نہیں آتی تھی۔ سلما نے ہی اسے سکھایا تھا۔ سلما کے ابا کو  
ڈی۔ ڈی۔ پی کی سینٹر تھا۔ سلما بھی کبھی کبھی ابا کی مدد کرتی تھی۔



(عرفان کے دو بچے ہیں۔ ایک لڑکا اور ایک لڑکی، بیٹا ارمان گیارھویں جماعت میں اور بیٹی دیا آٹھویں میں پڑھتی ہیں۔ اس کی بیوی بینک میں کام کرتی ہے۔ ارمان ”بولی وڈی“ میں اردو سے کیا کیا فائدے ہیں؟) خواہش مند ہے)

گھر پہنچ کر عرفان نے دروازہ کھٹکایا۔ ارمان نے دروازہ کھولا۔

ابا کو دیکھتے ہی اس نے کہا۔

واہ! آپ آئے بھار آئی۔

آداب! میٹے۔

آداب! ایا حان۔

امی اور دیا کہاں ہیں؟

بازار

سامان تو میں لایا ہوں۔ وہ کیا لینے گئے ہیں؟  
گھنگرو۔



ارمان چند اشتہاری جملے کہتا ہے۔  
ڈر کے آگے جیت ہے۔ یہ ہے دلش کی  
دھڑکن۔ بچو! ارمان اور کیا کیا بتایا ہوگا؟

گھنگرو! کس کے لیے بیٹا؟  
آپ کی آنکھوں کے تارے کے لیے۔  
کیا گھنگرو کے بناجی نہیں سکتی وہ؟  
ابا! عادت سے مجبور ہے۔  
اتنی دیر کیا کرتے ہیں وہ؟  
چکر پہ چکر لگاتے ہوں گے۔  
تم آج کل فلمی ناموں کے پیچے  
کیوں پڑے ہو؟  
‘انداز اپنا اپنا’۔ فلمی ناموں پر ہی  
نہیں ابا! اشتہاروں پر بھی تحقیق ہو رہی ہے۔

(کالنگ بیل کی آواز)

دیکھو بیٹے کون آیا ہے؟  
اُنی اور دیا آگئی ہیں! اُنو

سب نے مل کر کھانا کھایا اور اپنے اپنے کمرے میں چلے گئے۔

(فون کی گھنٹی بجتی ہے)

ہیلو.....

آداب عرفان۔

آداب! آپ کون بول رہے ہیں؟

کیا میری آواز پہچانا نہیں؟

کچھ جانی پہچانی سی آواز لگتی ہے۔ لیکن پھر بھی ذہن میں نہیں ہے۔

آپ کا ایک پرانا دوست!

ذرائع کھل کر بتائیے گا۔

جوزف ہوں یار۔

جوزف تم ہو کہاں آج کل؟

سعودی عرب میں۔

میرا نمبر کہاں سے ملا؟

فیس بک (Facebook) سے ڈھونڈ نکالا۔


کیا کرتے ہو وہاں؟

ایک ماہنامہ نکال رہا ہوں۔

واہ بھائی۔ عربی بھی سیکھ لی۔ تم نے؟  
نہیں یا۔ اردو سے ہی کام چلا رہا ہوں۔  
سارا کام خود ہی کرتے ہو؟  
نہیں! دیگر زبانوں سے ترجمہ کرنا ٹائپنگ کرنا، وغیرہ کاموں کے لیے  
دوسرا لوگ ساتھ ہیں۔  
اور اپنی سنا۔

(وہ دونوں دوست بہت دیر تک باتیں کرتے رہے)  
(عرفان کسی کام کے لیے صحیح چلے گئے۔  
چھٹی ہونے کی وجہ سے باقی سارے لوگ گھر پر ہی تھے)  
دیا! دیکھو بیٹی وقت کیا بجا ہے؟  
سوادس بجے ہیں اُمی۔  
اوہہو!

ٹیوی آن کر کے دیکھو بیٹی۔ ابٹا کا پروگرام ہو رہا ہوگا۔  
چل رہا ہے اُمی۔



عرفان : میڈم ! کیا آپ رات کو سفر کرنے سے ڈرتی ہیں ؟

میڈم : میں تو شہر میں رہتی ہوں اس لیے ڈر نہیں ہے۔

عرفان : اس کا مطلب گاؤں میں سفر نہیں کر سکتے ؟

میڈم : گاؤں میں اتنی حفاظت نہیں ہوتی۔

عرفان : کیوں ؟ کیا الیس - پی صاحب گاؤں میں پولیس پروٹیکشن نہیں دیتے ؟

الیس - پی : شہروں میں تو پولیس والے پھیرے لگاتے رہتے ہیں۔ گاؤں کے کونے کونے میں پولیس کو تعینات کرنا ناممکن ہے۔

عورت کو سیلیف پروٹیکٹ ہونا چاہیے۔

عرفان : کیوں ؟ کیا تم 'کراٹ' سیکھتی ہو ؟

طالبہ : جی نہیں ! خواہش ہے۔

عرفان : اس پر آپ کی کیا رائے ہے۔ لیڈر صاحب؟

لیڈر : میں تو یہی کہوں گا کہ لڑکیوں کو اسکولوں میں ہی اس قسم کی تربیت دینی چاہیے۔

اچھا! اب وقت ہے ایک مختصر وقفتے کا۔

امی ! اباخوب پروفام کر رہے ہیں۔

ہاں ! ہاں لگتا ہے اس بار سب سے اچھے انٹر نگ کا ایوارڈ انھیں کو ملے گا۔

## سرگرمیاں



۱ سلمما اپنی گاڑی میں بیٹھ کر اخباری رپورٹ لکھ رہی تھی۔ لیکن پوری نہ کر سکی۔ آپ سلمما کی ادھوری اخباری رپورٹ کو پوری کیجیے۔ اس اخباری رپورٹ کو ٹائپ کر کے پورٹ فولیو میں لگائیے۔

۲ فرض کیجیے آپ کے علاقے کا ایک چائل نسوانی تقویت (Woman Empowerment) کے موضوع پر ایک ٹاک شو منعقد کیا جا رہا ہے۔ جس میں پولیس افسر، وکیل، استاد سیاست دان وغیرہ شریک ہوں گے اس ٹاک شو کا اسکرپٹ تیار کیجیے۔ اور روول پلے کے ذریعے پیش کریں۔

۳ اردو زبان میں تعلیم حاصل کرنے سے کون کون سی ملازمتوں کے موقع حاصل ہوتے ہیں؟ انٹرنیٹ سے ڈھونڈ کر (Career Opportunities)

فہرست تیار کیجیے۔

۴ آپ کے اسکول کے قریب بہت ساری دکانیں ہوں گی۔ ایک دکان والے نے آپ کے اسکول میگزین کے لیے اشتہار دیا ہے۔ ان کے اشتہار اردو زبان میں تیار کیجیے۔

۵ ٹی - وی یا انٹرنٹ سے چند اردو اشتہار جمع کیجیے۔ اور اپنی پورٹ فولیو میں لگائیے۔

۶ ذیل میں دی گئی انگریزی عبارت کا اردو میں ترجمہ کیجیے۔

Kerala is a state in the south-west region of India. It was formed on 1st November 1956. Pepper and natural rubber contribute to a significant production of the total national output. In the agricultural sector coconut, tea, coffee, cashew and spices are important.

یونٹ ۳

## پاؤں کے نیچے جنّت ہے



اس یونٹ میں سید محمد سرور صاحب کی نظم 'آہ امّاں، تلوک  
چند محروم کی ایک رباعی اور پریم چند کا افسانہ 'بوڑھی کاکی' کو شامل کیا  
گیا ہے۔ اس یونٹ کی سرگرمیوں سے بچوں میں ماں باپ کے ساتھ  
عزّت و احترام سے پیش آنے کے جذبے کو ابھارنے کی کوشش کی گئی  
ہے۔ بزرگوں سے پیار و محبت کرنا مذہبی رواداری پر زور دینا، ایک  
خوش حال سماج کی تشکیل کے لیے ضروری ہے۔ ان باتوں پر بھی اس  
یونٹ میں بحث کی گئی ہے۔ امید ہے کہ طلباء اس یونٹ کو خوشی سے  
ہاتھوں ہاتھ لے لیں گے۔

## تعلیمی نتائج

- ★ نظم کے مفہوم پر چرچا کرتا ہے اور اس پر مختصر نوٹ تیار کر کے پیش کرتا ہے۔
- ★ ترجم سے نظم خوانی کرتا ہے۔
- ★ کسی ایک ادبی تخلیق کے لیے دوسرا مناسب عنوان تجویز کرتا ہے۔
- ★ افسانہ پر مختصر نوٹ تیار کر کے پیش کرتا ہے۔
- ★ افسانہ کے کرداروں کی اہمیت پہچان کر ان پر مختصر نوٹ تیار کر کے پیش کرتا ہے۔
- ★ موقع و محل کی مناسبت سے گفتگو تیار کر کے پیش کرتا ہے۔
- ★ رباعی پڑھ کر اس کا مفہوم موجودہ سماجی حالات کے پیش نظر واضح کرتا ہے۔
- ★ مختلف سماجی مسائل کے متعلق نوٹ لکھتا ہے۔
- ★ رباعیاں جمع کرتا ہے اور موضوع کے اعتبار سے مرتب کرتا ہے۔
- ★ فعل لازم، فعل متعدد اور فعل ناقص کی فہرست تیار کر کے پیش کرتا ہے۔

”ماں کے قدموں کے نیچے جلت ہے“ (محمد نبی ﷺ)

مچو! ماں کے بارے میں اس طرح کے دوسرے  
چند اقوال پیش کیجیے۔



## سبق ۱۰

### آہ امّاں !

پیارا تھا میں ترا مجھے کیوں چھوڑ کر چلی؟  
 بیٹے کے دل کو کس لئے یوں توڑ کر چلی؟  
 کیوں اتنی جلد مجھ سے منہ موڑ کر چلی؟  
 لخت جگر کا شیشہ دل پھوڑ کر چلی؟  
 دنیا مری اجڑ گئی تاراج ہو گئی!  
 پھر نہ کھلے گی آنکھ تو وہ نیند سو گئی!  
 نا ساز ہوتی تھی جو طبیعت مری ذرا  
 رہتا تھا بے قرار دل غمزدہ ترا  
 راتوں کو جاگ کر مجھے دیتی رہی دوا  
 میرے لیے ہر ایک ستم اور غم سہا  
 بیٹے کو ماں سے آہ قضا نے جدا کیا!  
 اک دم گرائے برق یہ گلشن فنا کیا!

آباد تھا جہان مرا تیرے دم سے ماں!  
لبریزِ دل کا جام ہے اب تیرے غم سے ماں!  
رو رو کے آنکھ ہو گئی محرومِ نم سے ماں!  
مردہ ہوا ہے دل مرا رنج و لم سے ماں!  
روح و جگر میں آتشِ فرقت سما گئی!  
تو غم کی آگ کا مجھے ایندھن بنا گئی!  
شفقت کی گود میں بہت آرام سے پلا  
کس مامتا سے پال کے تو نے بڑا کیا!  
تو میری خادمہ بنی شہزادہ میں ترا  
داماںِ آرزو ترا اللہ نے بھرا  
تو ہو جوارِ رحمت یزداں میں اب مکیں  
راحت کی زندگی ملے جنت میں بہتریں!

سید محمد سرور



## فرہنگ

جگر کا نکڑا (بیٹا)	:	لخت جگر
بر باد ہونا	:	تاراج ہونا
دکھ دینا	:	شیشہ دل پھوڑنا
بیمار ہونا	:	طبعت نا ساز ہونا
دکھی دل	:	دل غمزدہ
ظلہ	:	ستم
اجل	:	قضاء
بچلی	:	برق
بھرا ہوا	:	لبریز
پیالہ	:	جام
آنسو سوکھ جانا	:	محروم نہ
مرا ہوا	:	مردہ
دکھ	:	رنج والم

## ہاتش فرقت جدائی کی آگ

سما جانا : بستا

دامان : گودی

بزداں : خدا




## سرگرمیاں

- ۱ نظم، آہ اماں، کا مفہوم اپنے الفاظ میں لکھیں۔
- ۲ اس نظم سے پسندیدہ ایک شعر چن لیجیے اور پسندیدگی کے اسباب واضح کیجیے۔
- ۳ اس نظم کے لیے کوئی دوسرا مناسب عنوان تجویز کیجیے۔
- ۴ آج کل خانہءے بزرگان کی تعداد بڑھ رہی ہے۔ اس کی وجہ کیا ہو گی؟ اپنے خیالات واضح کیجیے۔
- ۵ ماں کی شان میں اور بھی شاعروں نے نظمیں لکھی ہیں۔ چند ایسی نظمیں جمع کیجیے۔

## سید محمد سرور (۱۹۱۶-۱۹۹۲)

سید محمد سرور صاحب کیرالا کے اویں اردو شاعروں میں سے ہیں۔ ۱۹۱۶ء میں ضلع ترشور کے گاؤں کاٹور میں پیدا ہوئے۔ سرور صاحب اردو زبان سے بہت متاثر تھے۔ ابتدائی تعلیم کے ساتھ ساتھ اردو زبان بھی سیکھی۔ انہوں نے پہلے تلشیری برٹن ہائی اسکول میں بھیتیت معلم اور بعد میں ملاپرم کے گورنمنٹ مسلم ہائی اسکول میں مستقل طور پر اردو کے معلم بنے۔ ان کا پہلا شعری مجموعہ 'ارمغان کیرالا' ۱۹۷۱ء میں شائع ہوا۔ اس سے ان کو اردو دنیا میں بے حد مقبولیت حاصل ہوئی۔ 'نوائے سرور' ان کا دوسرا مجموعہ کلام ہے۔ ان کی اردو خدمات پر اتر پردیش اردو اکادمی نے انھیں ایوارڈ سے نوازا۔

سرور صاحب نے ملیالم سے اردو اور اردو سے ملیالم میں کئی کہانیوں کا ترجمہ کیا ہے۔ ان کے کئی مضامیں ہندوستان کے مختلف رسالوں اور اخبارات میں شائع ہوئے ہیں۔ ۵ ستمبر ۱۹۹۲ء کو سرور صاحب اس دنیا سے رخصت ہو گئے۔



سبق ॥

## بُوڑھی کا کی

بُوڑھی کا کی کے شوہر کو مرے ہوئے ایک زمانہ گزر گیا۔ سات بیٹے جوان ہو کر داغ دے گئے اور اب ایک بھتیجے کے سوا دنیا میں ان کا اور کوئی نہ تھا۔ اسی بھتیجے کے نام انہوں نے ساری جائیداد لکھ دی تھیں۔ ان حضرت نے لکھاتے وقت تو



خوب لمبے چوڑے  
 وعدے کیے۔ اگرچہ  
اس جائیداد کی سالانہ  
آمدنی ڈیری ہے دو سو  
روپے سے کم نہ تھی۔  
لیکن بُوڑھی کا کی کو  
اب پیٹ بھر رکھا  
دانہ بھی مشکل سے  
ملتا تھا۔

بدھ رام کا کی کو کھانا کم دیتے ہیں۔  
کیا بدھ رام کا یہ عمل صحیح ہے؟ اپنی رائے  
پیش کیجیے۔

بدھ رام طبیعت کے نیک آدمی تھے۔ بدھ رام کو کبھی کبھی اپنی بے انصافی کا احساس ہوتا۔ وہ سوچتے کہ اس جائداد کی بدولت میں اس وقت بھلا آدمی بنا بیٹھا ہوں۔  
مزید خرچ کا خوف ان کی نیکی کو دبائے رکھتا تھا۔  
بدھ رام اور ان کی بیوی بوڑھی کا کی کو زور سے ڈانٹتے تھے۔ بوڑھی کا کی کبھی کبھی چیخ مار کر روئیں۔ لیکن یہ تو مشہور ہی تھا کہ وہ صرف کھانے کے لیے روتی ہیں۔  
اس لیے کوئی ان کے نالہ و فریاد پر دھیان نہ دیتا تھا۔ گھر میں اگر کسی کا کی سے محبت تھی تو وہ بدھ رام کی چھوٹی لڑکی لاڈلی تھی۔

رات کا وقت تھا۔ بدھ رام کے دروازے پر شہنائی نج رہی تھی۔ آج بدھ رام کے بڑے لڑکے سکھ رام کا تلک آیا ہے۔ یہ اسی کا جشن ہے۔ گھر میں مستورات گارہی تھیں۔ اور روپا مہمانوں کی دعوت کا سامان کرنے میں مصروف تھی۔ بھٹیوں پر کڑاہ چڑھے ہوئے تھے۔ ایک میں پوریاں کچوریاں نکل رہی تھیں۔ دوسراے میں سموسے بنتے تھے۔ مصالحے دار

ترکاری پک رہی تھی۔ گھی اور مصالحے کی اشتہا آنگیز خوشبو چاروں طرف پھیلی ہوئی تھی۔

بوزھی کا کی اپنی اندھیری کوٹھری میں خیال غم کی طرح بیٹھی ہوتی تھیں۔ یہ لذت آمیز خوشبو انھیں بے تاب کر رہی تھی۔ وہ دل میں سوچتی

**گھی دل اور مصالحے کی اشتہا آنگیز خوشبو آنے پر کا کی کے میں کیا کیا خیالات ابھر آئے ہوں گے؟**

ہیں۔ میرے لیے کچھ نہ بچا۔ یہ سوچ کر انھیں بے اختیار رونا آیا۔ لیکن شگون کے خوف سے رونہ سکیں۔

آہا! کیسی خوشبو ہے اب مجھے کون پوچھتا ہے۔ جب روٹیوں ہی کے لائلے ہیں تو ایسے نصیب کہاں کہ پوریاں پیٹ بھر ملیں۔ یہ سوچ کر انھیں پھر بے اختیار رونا آیا۔ کلیجہ میں ایک ہوک سی اٹھنے لگی۔ لیکن روپا کے خوف سے انھوں نے پھر ضبط کیا۔ بوزھی کا کی کے چشم خیال میں پوریوں کی تصویر ناچنے لگی خوب لال لال پھولی پھولی نرم نرم ہوں گی۔ ایک پوری ملتی تو ذرا ہاتھ میں لے کر دیکھیں۔ کیوں نہ چل کر کڑاہ کے سامنے ہی بیٹھوں۔ اس طرح فیصلہ کر کے بوزھی کا کی اکڑوں بیٹھ کر ہاتھوں کے

بل کھلکھلتی ہوئی بمشکل چوکٹ سے اتریں اور دھیرے دھیرے ریگتی ہوئی کڑھاؤ کے پاس جا بیٹھی۔ روپا اس وقت ایک سرا سمجھی کی حالت میں تھی۔ یچاری اکیلی عورت چاروں طرف دوڑتے دوڑتے حیران ہو رہی تھی۔ جھنجھلاتی تھی، کڑھتی تھی پر غصہ باہر نکلنے کا موقع نہ پاتا تھا۔ اس کشمکش کے عالم میں اس نے بوڑھی کا کی کو کڑاہ کے پاس بیٹھے دیکھا تو جل گئی۔

روپا غصے میں کاکی سے بہت ساری باتیں کہہ دیتا ہے۔ یہ سن کر کاکی کے دل میں کیا کیا خیالات ابھر آیے ہوں گے؟

غضہ نہ رک سکا۔ وہ بوڑھی کا کی پر جپھٹی اور انھیں دونوں ہاتھوں سے جھنجھوڑ کر بولی ”ایسے پیٹ میں آگ لگے۔ پیٹ ہے کہ آگ کا کنڈ ہے۔ کوٹھری میں بیٹھتے کیا دم گھٹتا تھا۔ ابھی

مہماںوں نے نہیں کھایا۔ تب تک صبر نہ ہو سکا۔ آکر چھاتی پر سوار ہو گئی۔ بھلا چاہتی ہے تو جا کر کوٹھری میں بیٹھو۔ جب گھر کے لوگ لگیں گے تو تمھیں بھی ملے گا۔“

بوڑھی کا کی نے سر نہ اٹھایا۔ نہ روئیں نہ بولیں۔ چپ چاپ ریگتی ہوئی وہاں سے کمرے میں چلی گئیں۔ بوڑھی کا کی اپنی کوٹھری میں جا کر پچھتا رہی تھیں کہ کہاں سے کہاں گئی۔ انھیں روپا پر غصہ نہیں تھا۔ اپنی

عجلت پر افسوس تھا۔ سچ تو ہے جب تک مہمان لوگ کھانا نہ چکیں گے گھر والے کیسے کھائیں گے۔ مجھ سے اتنی دیر بھی نہ رہا گیا۔ اب جب تک کہ کوئی نہ بلانے آئے گا نہ جاؤں گی۔ دل میں فیصلہ کر کے وہ خاموشی سے بلاوے کا انظار کرنے لگیں۔ لیکن گھر کی مرغوب خوبیوں بہت صبر آزمہ ثابت ہو رہی تھی۔ انھیں ایک ایک لمحہ ایک گھنٹہ معلوم ہوتا تھا۔

کسی کی بول چال سنائی نہیں دیتی۔ ضرور لوگ کھاپی کے چلے گئے۔ مجھے کوئی بلانے نہیں آیا۔ روپا چڑھنے کے نہ بلائے۔ سوچتی ہوگی کہ آپ ہی آئیں گی۔

کوئی مہمان نہیں کہ بلا کر لاوں۔ وہ اکڑوں بیٹھ کر ہاتھوں کے بل کھسکتی ہوئی آنگن میں آئیں۔

بدھ رام کا کی کو دیکھتے ہی غصہ سے تملما گئے۔ انھوں نے بوڑھی کا کی کے دونوں شانے کپڑے اور گھسیٹتے ہوئے لا کر انھیں اس اندھیری کوٹھری میں دھم سے گرا دیا۔ مہمانوں نے کھانا کھایا۔ گھر والوں نے کھایا۔ لیکن بوڑھی کا کی کو کسی نے نہ پوچھا۔ بدھ رام اور روپا دونوں ہی انھیں ان کی بے حیائی کی سزا دینے کا تصفیہ کر چکے تھے۔ ان کے بڑھاپے پُر بے

کسی پر فتوِ عقل پر کسی کو ترس نہیں آتا تھا۔ اکیلی لاڈلی ان کے لیے کڑھ رہی تھی۔

لاڈلی کو کاکی سے بہت اُنس **لاڈلی کی لائی ہوئی پوریاں کھا کر کاکی** تھا۔ بے چاری بھولی سیدھی لڑکی تھی۔ اس وقت انھوں نے کیا کیا سوچا ہوگا؟

جب اس کے ماں باپ نے کاکی کو بے رحمی سے گھسیٹا تو لاڈلی کا کلیجہ بیٹھ کر رہ گیا۔ وہ کاکی کے پاس جا کر انھیں تشغیٰ دینا چاہتی تھی۔ لیکن ماں کے خوف سے نہ جاتی تھی۔ اس نے اپنے حصے کی پوریاں مطلق نہ کھائی تھیں۔ وہ یہ پوریاں کاکی کے پاس لے جانا چاہتی تھیں۔ اس کا دل بے قرار ہو رہا تھا۔

رات کے گیارہ نجح چکے تھے۔ روپا آنگلن میں پڑی سورہی تھی۔ لاڈلی کی آنکھوں میں نیند نہ آتی تھی۔ کاکی کو پوریاں کھلانے کی خوشی اسے سونے نہ دیتی تھی۔ جب اسے یقین ہو گیا کہ اتنا غافل سورہی ہیں تو وہ چپکے سے اٹھی اور سوچنے لگی کے کیسے چلوں۔ چاروں طرف اندھیرا تھا۔ صرف چوڑھوں میں آگ چمک رہی تھی۔ اس نے پتاری اٹھائی اور بوڑھی کاکی کی کوٹھری کی طرف چلی۔

”کاکی اٹھو میں پوریاں لائی ہوں“

کاکی نے لاڈلی کی آواز پہچانی۔ چٹ پٹ اٹھ بیٹھیں۔ دونوں ہاتھوں سے لاڈلی کو ٹھوڑا اور اسے گود میں بٹھالیا۔ لاڈلی نے پوریاں نکال کر دیں۔ کاکی نے پوچھا۔

”کیا تمہاری اماں نے دی ہیں؟“

لاڈلی نے فخر سے کہا ”نہیں یہ میرے حصے کی ہیں،“  
کاکی پوریوں پر ٹوٹ پڑیں۔ پانچ منٹ میں پٹاری خالی ہو گئی۔  
لاڈلی نے پوچھا ”کاکی پیٹ بھر گیا؟“

”نہیں بیٹی جا کے اماں سے اور مانگ لاو۔“

لاڈلی : ”اماں سوتی ہیں۔ جگاؤں گی تو اماں ماریں گی۔“

کاکی کا دل مسوں رہا تھا کہ اور پوریاں کیسے پاؤں؟ صبر کا باندھ جب ٹوٹ جاتا ہے تو خواہش کا بہاؤ قابو سے باہر ہو جاتا ہے۔ مستوں کو سرور کی یاد دلانا انھیں دیوانہ بنانا ہے۔ کاکی کا بیتاب دل خواہش کے اس بہاؤ میں بہ گیا۔ حلال حرام کی تمیز نہ رہی۔ وہ کچھ دیر تک اس خواہش کو روکتی رہیں۔ یکا یک لاڈلی سے بولیں۔

”میرا ہاتھ پکڑ کر وہاں لے چلو جہاں مہمانوں نے بیٹھ کر کھانا کھایا تھا،“ لاڈلی ان کا مشانہ سمجھ سکی۔ اس نے کاکی کا ہاتھ پکڑا اور انھیں لا کر

جھوٹے پتلن کے پاس بیٹھا دیا اور  
غیریب بھوک کی ماری فاتر الحفل  
کیا کرتے؟

بڑھیا پتلن سے پوریوں کے ٹکڑے چن کر کھانے لگی۔

عین اسی وقت روپا کی آنکھ کھلی۔ اسے معلوم ہوا کہ لاڈلی  
میرے پاس نہیں ہے۔ اسے وہاں نہ پا کرو وہ اٹھ بیٹھی۔ تو کیا دیکھتی ہے  
کہ لاڈلی جھوٹے پتلن کے پاس چپ چاپ کھڑی ہے اور بوڑھی کا کی  
پتلن پر سے پوریوں کے ٹکڑے اٹھا اٹھا کر کھا رہی ہیں۔ روپا کا کیجھ سن  
سے ہو گیا۔ یہ وہ نظارہ تھا جس سے دیکھنے والوں کے دل کا نپ اٹھتے  
ہیں۔ ایسا معلوم ہوتا ہے کہ زمیں رک گئی ہے۔ آسمان چکر کھا رہا ہے۔ روپا  
کو غصہ نہ آیا۔ عبرت کے سامنے غصہ کا ذکر کیا؟ درد اور خوف سے اس  
کی آنکھیں بھر آئیں۔ اس نے صدق دل سے آسمان کی طرف ہاتھ اٹھا کر  
کہا۔ ”پرماتما میرے بچوں پر رحم کرنا اس ادھرم کی سزا مجھے مت دینا۔ ہمارا  
ستیا ناس ہو جائے گا۔“

روپا کو اپنی خود غرضی اور بے انصافی آج تک کبھی نظر نہ آئی تھی۔  
ہائے میں کتنی بے رحم ہوں۔ جس کی جائیداد سے دوسروپے سال کی آمدنی  
ہو رہی ہے اس کی یہ ڈرگت اور میرے کارن۔ اے ایشور! مجھ سے بڑا

بھاری گناہ ہوا ہے۔ مجھے معاف کرو۔ آج میرے بیٹے کا تلک تھا۔ سیکڑوں آدمیوں نے کھانا کھایا میں ان کے اشارے کی غلام بنی ہوئی تھی۔ اپنے نام کے لیے اپنی بڑائی کے لیے سیکڑوں روپے خرچ کر دیے۔ لیکن جس کی بدولت ہزاروں روپے کھائے اسے اس تقریب کے دن بھی پیٹ بھر کر کھانا نہ دے سکی۔ محض اس لیے نہ کہ وہ بڑھیا ہے، بلکہ زبان ہے۔ اس نے چراغ جلایا۔ اپنے بھنڈارے کا دروازہ کھولا اور ایک تھالی میں کھانے کی سب چیزیں سجا کر لیے ہوئے بوڑھی کا کی کی طرف چلی۔ روپانے رفت آمیز لہجہ میں کہا:

”کا کی اٹھو کھانا کھالو۔ مجھ سے آج بڑی بھول ہوئی۔ اس کا برا نہ مانا پر ماتما سے دعا کرو کہ وہ میری خطا معاف کر دے۔“ بھولے بھالے سچے کی طرح جو مٹھائیاں پا کر مار اور گھڑ کیاں سب بھول جاتا ہے۔ بوڑھی کا کی بیٹھی ہوئی کھانا کھا رہی تھیں۔ ان کے ایک ایک روئیں سے سچی دعائیں نکل رہی تھیں اور روپا بیٹھی یہ روحانی نظارہ دیکھ رہی تھی۔

## فرہنگ



چھی، باپ کے چھوٹے بھائی کی بیوی	:	کاکی
رخ دینا، چھوڑ کے جانا، مر جانا	:	دا غ دینا
زمین	:	جائنداد
چھپا دینا	:	دباۓ رکھنا
گالیاں دینا	:	ڈانٹنا
درد سے چلانا	:	چخ مارنا
دانہ، Parched grain	:	چبینا
منگنی، شادی کی نسبت ایک رسم	:	تلک
خواتین	:	مستورات
بڑا چولھا	:	بھٹی
لو ہے کا برتن	:	کڑاہ
مسالادار, Spiced	:	مصالحے دار
خواہش مند	:	اشتها آنگیز
خیال کی نظر سے	:	چشمِ خیال

کچوری	:	ایک طرح کا پکوان
بے اختیار	:	بے ساختہ
بھتیجہ	:	بھائی کا بیٹا
اُکڑوں بیٹھنا	:	پاؤں کے بل بیٹھنا
بل	:	طااقت
کھسکنا	:	سُرک جانا، چلا جانا
رینگنا	:	گھننوں کے بل چانا
جھپٹنا	:	حملہ کرنا، ہاتھ مارنا
جھنجھوڑنا	:	کسی کو جگانے کے لیے زور سے ہلانا
دم گھٹنا	:	سانس رکنا
عجلت	:	جلدی
مرغوب	:	پسندیدہ
صبر آزمانا	:	صبر کو جانچنا
چڑنا	:	غصہ میں آنا
تمملانا	:	بے چین ہونا
گھٹینا	:	کھنچنا

دھم	:	آواز، شور
فتور عقل	:	عقل کی خرابی
تشنی دینا	:	تسنی دینا
پٹاری	:	ٹوکری
چٹ پٹ	:	یکا یک
ٹوٹنا	:	ہاتھ سے چھوکر معلوم کرنا
مسوس رہنا	:	دل میں کچھ بے چین سے رہنا
منشا	:	خواہش
پتلن	:	وہ پتا جس پر کھانا کھایا جاتا ہے
فاتر اعقل	:	وہ جس کی عقل میں خرابی آگئی ہو
سُن	:	بے حس
عبرت	:	نصیحت
درجت	:	خراب حالت
رقت آمیز لہجہ :	:	دل بھر آنے والا لہجہ

## سرگرمیاں



- ۱ آج کل ہمارے سماج میں بوڑھے لوگ بہت سے مسائل کا سامنا کرتے ہیں۔ ان مسائل کو حل کرنے کے لیے ہم کیا کر سکتے ہیں؟ ایک مختصر نوٹ لکھیے۔
- ۲ ”بڑھا پا اکثر بچپن کا دورِ ثانی ہوا کرتا ہے۔“ آپ کو بھی اپنے دادا دادی کے ساتھ کئی تجربے ہوئے ہوں گے۔ اپنا کوئی ایک تجربہ ڈائری نوٹ کے طور پر لکھیے۔
- ۳ آپ کے گھر میں کوئی جشن ہو رہا ہے۔ اس وقت ایک بوڑھا آدمی بن بلائے مہمان بن کر آپ کے گھر چلا آتا ہے۔ آپ اس کے ساتھ کس طرح کا سلوک کریں گے؟ بیان کیجیے۔
- ۴ ”جب اس کی ماں اور باپ نے کاکی کو بے رحمی سے گھسیٹا تو لاڈلی کا لکیجہ بیٹھ کر رہ گیا۔ وہ کاکی کے پاس جا کر انھیں تشغی دینا چاہتی تھی۔ لیکن ماں کے خوف سے نہ جاتی تھی،“۔ فرض کیجیے اگر لاڈلی کی جگہ آپ ہیں اور کاکی کو تشغی دے رہے ہیں، اس وقت کاکی سے آپ کی گفتگو کیا ہوگی؟ گفتگو تیار کیجیے۔

۵ اس افسانہ کا پسندیدہ کردار کون ہے؟ اس کے بارے میں ایک نوٹ  
تیار کیجیے۔

۶ کسی ایک اردو افسانہ کا تبصرہ تیار کیجیے جس کو آپ نے پڑھا ہو۔  
۷ ذیل کے جملوں سے فعل لازم، فعل متعدد اور فعل ناقص کو الگ  
الگ کیجیے۔

میں اردو پڑھتا ہوں۔ ♦

بچہ رویا۔ ♦

سورج نکل رہا ہے۔ ♦

## مشی پریم چند (۱۹۳۶-۱۸۸۰)

اردو کے جانے مانے افسانہ نگار پریم چند کا اصل نام دھنپت رائے تھا۔ ان کو طالب علمی کے زمانے سے ہی مضامین لکھنے کا شوق تھا۔ وہ اپنی کہانیاں اور مضامین مشہور رسالہ ”زمانہ“ میں شائع کرواتے تھے، ۱۹۰۸ء میں جسے حکومت نے ضبط کر لیا۔ اس کے بعد سے انہوں نے پریم چند کے قلمی نام سے لکھنا شروع کیا۔ گاندھی جی کی شخصیت سے وہ بے حد متاثر تھے۔ انہوں نے ۱۹۲۱ء میں سرکاری ملازمت سے استغفاری دے دیا اور اپنی تحریروں کو جنگ آزادی اور قوم کی تعمیری مقاصد کے لیے وقف کر دیا۔ انہوں نے ادب کو دیہاتی مسائل کا ترجمان بنایا۔ ان کے افسانوں کے مشہور مجموعے پریم چھپی، پریم بقیسی ہیں۔ میدانِ عمل، گودان، نرملہ ان کے مشہور ناول ہیں۔ ان کے ناول اور افسانوں کی زبان سادہ اور عام فہم ہے۔



## فعل لازم، فعل متعدد اور فعل ناقص

چچو! اس افسانہ کے چند جملے درج ذیل ہیں۔ ان پر غور کیجیے۔

❖ بوڑھی کا کی کڑھاؤ کے پاس جانبھی۔

❖ بوڑھی کا کی چچپ چاپ اپنے کمرے میں چلی گئی۔

ان جملوں میں کام کا کرنا یا ہونا پایا جاتا ہے مگر اس کا اثر صرف کام کرنے والے یعنی فاعل تک ہی محدود رہتا ہے۔ ایسے افعال جس میں مفعول نہیں ہوتا، فعل لازم کہلاتے ہیں۔

❖ مہمانوں نے کھانا کھایا۔

❖ اس نے کا کی کا ہاتھ پکڑا۔

❖ لاڈلی نے پٹاری اٹھائی۔

ان جملوں میں کام کا اثر فاعل سے گزر کر مفعول تک پہنچتا ہے۔ پہلے جملے میں مہمانوں فاعل، کھانا مفعول اور کھایا فعل ہے۔ ایسے جملے کو فعل متعدد کہتے ہیں۔

بوڑھی کا کی کے شوہر کو مرے ہوئے ایک زمانہ گزر گیا۔ ♦

لاڈلی کا دل بے قرار ہو رہا تھا۔ ♦

ان جملوں میں کام کا کرنا نہیں بلکہ ہونا پایا جاتا ہے۔

ایسے افعال جن میں فعل کے کرنے کے بجائے فعل کا ہونا ظاہر ہوتا ہے ایسے افعال افعالِ ناقص کہلاتے ہیں۔

مثال: ♦ وہ امیر بن گیا۔

راجو بیمار پڑ گیا۔ ♦

سبق ۱۲

## رباعی



مذہب کی زبان پر ہے نکوئی کا پیام  
حسن عمل اور راست گوئی کا پیام  
مذہب کے نام پر لڑائی کیسی  
مذہب دیتا ہے صلح جوئی کا پیام

تلوک چند محروم

## فرہنگ



نکوئی : نیکی

راست گوئی : سچائی

صلح جوئی : مل جل کر رہنا

## سرگرمیاں



- ۱ اس رباعی کا مفہوم اپنے الفاظ میں لکھیے۔
- ۲ ایک خوش حال سماج کے لیے مذہبی رواداری بہت ضروری چیز ہے۔  
اس کو قائم رکھنے کے لیے آپ کیا کر سکتے ہیں؟ اپنے خیالات لکھیے۔
- ۳ مذہبی رواداری کے موضوع پر مختلف شاعروں نے بہت سے اشعار لکھے ہیں۔ ایسے چند اشعار جمع کیجیے اور ایک خصوصی نمبر تیار کیجیے۔

### تلوک چند محروم ~

(۱۸۸۷-۱۹۶۲)

تلوک چند نام اور محروم تخلص ہے۔ گھران والا میں پیدا ہوئے۔ ان کی زندگی کا بڑا حصہ درس و تدریس میں گزرा۔ اقبال اور سرور جہاں آبادی کے کلام سے متاثر ہو کر انہوں نے بہت سی نظمیں لکھیں۔ کلامِ محروم، گنج معانی، کاروانِ وطن، رباعیاتِ محروم اور نیرنگِ معانی وغیرہ ان کے کلام کے مجموعے ہیں۔

